

UNIVERSAL
LIBRARY

OU_192973

UNIVERSAL
LIBRARY

कांहीं म्हातारे

व

एक म्हातारी

लेखक

विठ्ठलराव घाटे, पन्. प. बी. टी., टी. बी.

स्वस्तिक पब्लिशिंग हाऊस, मुंबई, ४

रविकिरणमंडळाचे १९ वे पुस्तक

प्रकाशक :

गंगाधर देवराव खानोलकर
स्वस्तिक पब्लिशिंग हाऊस,
केळेवाडी, मुंबई ४

किंमत पावणे दोन रुपये

[सर्व हक्क स्वाधीन]

प्रथमावृत्ति १९३९

द्वितीयावृत्ति १९४०

पुनर्मुद्रण १९४४

मुद्रक

रघुनाथ दिपाजी देसाई,
न्यू भारत प्रिंटिंग प्रेस,
६, केळेवाडी, मुंबई ४

माझ्या
प्रिय पत्नीस

कैफीयत

जगाकडे पहाण्याचे अनेक प्रकार आहेत. कुणी जग हे काढेचिराइटका एक भला मोठा काढा आहे असें समजतात व कण्हत, कुंथत जन्मभर तो काढा घेत असतात. कुणी जगाला कॉडलिव्हर ऑईलची भली मोठी बाटली समजतात. रुचि अगदीं वाईट पण गुण मात्र उत्तम प्रकारचा. आल्या गेल्याला ही बाटली दाखवून, तिच्या गुणाचें रसभरित वर्णन करीत तोंड वांकडे करून हे लोक कॉडलिव्हर ऑईल घेत असतात.

कुणी जगाला अफाट असा दवाखाना समजतात, स्वतःच्या घराला त्यांतील एक वॉर्ड मानतात व स्वतःला या दवाखान्यांतील एक तहाहयात इन् डोर पेशंट आणि बायकामुलांना आपल्या वॉर्डांतील नर्सस व वॉर्डबॉइज् लेखतात. या रुग्णशय्याबहादुरांच्या चेहऱ्यांवर तुम्हांला कधीं हसें दिसावयाचें नाहीं. नेहमी कपाळाला आठ्या, नेहमी तक्रारी. व कुरकुर. रोगांचीं नांवें यांना पाठ असतात व असे दोन चार रोगी एकत्र आले म्हणजे त्यांच्या शिळोप्याच्या गप्पांचा विषय म्हणजे परस्परांना झालेले किंवा झालेत असे वाटणारे रोग ! त्यांच्यांत स्पर्धाहि याच बाबतींत असते. एक म्हणतो, “ माझे ब्लड-प्रेसर संबंध महिनाभर डेजर पॉइंटला आहे ’ तर दुसरा त्याला तुच्छतेनें झिडकारून म्हणतो, “ अरे च्ल, गेल्या सहामाहींत माझे इ्युगरचें परसेंटेज किती वाढलें आहे. ” एकजण फ्रुटसॉल्टचा आपल्यावर आतां कांहीं परिणाम होत नाहीं अशी झेली मिरवितो, तर दुसरा क्रूशन सॉल्टची आपल्या बाबतींत कांहीं मात्रा चालत नाहीं असें जाहिर करून पहिल्याला गप्प करितो. स्वतः-खेरीज हे लोक फक्त डॉक्टरांना मात्र चर्चेचा विषय समजतात. एक म्हणतो मुंबईचे माझे सारे डॉक्टर संपले, तर दुसरा डॉक्टरांच्या जोडीला वैद्यांचा तांडा आणून बसवितो. फलाणा डॉक्टर ऑपरेशन करितांना चिरूट कसा ओढतो, दुसरा डॉक्टर दोन ऑपरेशनच्या दरम्यान कसा शांतपणें ऑपरेशन-

रूममध्ये चहा पितो, तिसरा डॉक्टर ऑपरेशन करून तसाच स्टेशनचा रस्ता धरून हवा खाण्यास कसा जातो—हे या बहादुरांचे कौतुकाचे विषय असतात. रोग हे एक तंत्र व रोगी हे एका Esoteric circle चे सदस्य, असा यांचा विश्वास असतो.

जगाकडे पाहण्याचे आणखीहि कांही प्रकार आहेत.

कांही जणांना आपले जीवित “अर्पित” (dedicated) आहे व जग ही आपल्या कार्याची एक प्रयोगभूमि आहे असे वाटते. या लोकांना आपल्या अर्पित जीवनाची अहोरात्र जाणिव असते व आल्यागेल्याला ती जाणिव करून दिल्याखेरीज त्यांना चैन पडत नाही. यांचे चेहरे सुतक्यांसारखे गंभीर व उदास असतात. यांना विनोद येत नाही व समजत नाही. हे चार मंडळीत गेले की बैठकीचा रंग बिघडलाच म्हणून समजा. यांचा आपण जिनका टिटकाग करावा तितके हे आपल्याला अधिक बिलगतात व आपल्या उद्गारासाठी धडपड करितात.

कांहीजण ‘कमलभक्षक’ असतात. ते उमर खय्यामच्या सांप्रदायांतले असतात. ते उद्यांला—भविष्यकाळाला जाणीत नाहीत. आलेल्या क्षणांतच ते मशगूल असतात. जग हा यांचा झेलम कांठचा गालिचा असतो. बायकांमुळे, भातेष्ट यांना सुखसोई पुरविणारे गुलाम असतात. यांच्या जेवणाच्या, चहाच्या वेळा बांधलेल्या. त्यांत चूक होतां कामा नये. बायको आजारी असली तरी यांची बडदास्त यथासांग झाली पाहिजे. यांच्या बायका बहुधा बाळंतरोगाने किंवा क्षयाने मरतात.

कांही लोकांच्या दृष्टीने जग ही मोठी थोरली घसरगुंडी आहे. या घसरगुंडीवरून हे लोक जन्मभर घसरत घसरत जात असतात. त्यांना क्षणभर एका ठिकाणी थांबून, स्थिर राहून, स्वतःकडे व जगाकडे पाहण्यास संधि मिळत नाही हे प्रवाहपतित असतात व प्रवाहाबरोबर वाहून जातात !

आणखीहि जगाकडे पाहण्याचा एक प्रकार आहे. हा प्रकार या पुस्तकांत दाखविला आहे. मला स्वतःला माणसांचे वर्गीकरण करणे फारसे आवडत नाही. माणसांत इतरांहून वेगळे काय आहे हे पाहण्याकडे माझी दृष्टि असते. माझे म्हातारे माझ्या नजरेत जर कशामुळे भरले असतील तर त्यांच्या व्यक्तिमत्त्वामुळे—वेगळेपणामुळे. त्या सर्वांना शेजारी शेजारी उभे करून

मी विचार करूं लागलों, “ हे मला कां आवडतात ? मीं वाढ्याय सोडून दिलें असतां परत या म्हाताऱ्यांनीं मला वाढ्याक्षेत्रांत कां खेचून आणिलें ? ”

माझे मन मला सांगूं लागलें, “ तुला जसें आजवर जगतां आलें नाहीं, पण जसें जगण्याची तुझी तीव्र इच्छा होती, तसें हे म्हातारे जगत आहेत. त्यांच्या जीवनांत तुला नकळत तुझी इच्छापूर्ति (wish fulfilment) झाली आहे. म्हणून परत तूं या भानगडींत पडलास. ”

माझे हे म्हातारे थोडे चमत्कारिक आहेत. पहिली गोष्ट म्हणजे आपण म्हातारे झालों आहोंत हें अजून यांना माहित नाहीं. दुसऱ्या कोणीं तुम्ही म्हातारे झाले आहांत हें त्यांना सांगण्याची सोय नाहीं. मृत्यु जवळ येऊन ठेपला आहे, पण त्याची यांना दाद नाहीं. ते सर्व कामांत गुंतलेले आहेत. त्यांना स्वतःच्या स्वार्थाचा-सुखसोईचा-अगर दुसऱ्यांच्या कल्याणाचा विचार करण्यास फुरसत नाहीं. त्यांचा जीवनावर निस्सीम विश्वास आहे. ते सर्व कसल्या तरी कल्पनेच्या मार्गे-ध्येयाच्या मार्गे लागलेले आहेत. त्यांचें सर्व आयुष्य त्या कल्पनेला-ध्येयाला वाहिलेलें आहे. मात्र या आपल्या “ अर्पित ” आयुष्याची त्यांना जाणीव नाहीं व दुसऱ्या कोणीं ती त्यांना करून दिली तर ते त्याला बडगा दाखवतील. आपल्या आयुष्याचें विकलन (analysis) करून त्याची चिवडाचिवड करणें त्यांच्या प्रकृतीस मानवत नाहीं. ते आत्मलक्षी नाहींत व परलक्षीहि नाहींत. ते ध्येयलक्षी, कल्पनालक्षी आहेत.

गळ्या वाचका, या म्हाताऱ्यांची लवकर ओळख करून घे. हीं कार्यांतलीं माणसें. त्यांना तिष्ठत उभें ठेवून भागायचें नाहीं. त्यांना कामें आहेत व त्यांच्या कामांवर जग जगत आहे.

दादर, मुंबई. }
६ एप्रिल १९३९ }

वि. द. घाटे

अनुक्रमणिका

	पृष्ठ
१ एक प्रार्थनासमाजिस्ट	१
२ आबासाहेब जहागिरदार	५
३ शंकरभैय्या बिनीवाले	११
४ एक कारकून	१८
५ श्रीमंत सयाजीराव महाराज	२३
६ इंग्रज मुत्सद्दी-आर्थर बाल्फर	३१
७ एक इंग्रज व्यापारी	३५
८ एक जर्मन म्हातारा	४३
९ एक इतिहाससंशोधक	४९
१० नाना न्हावी	५४
११ आमचे प्रोफेसर	६४
१२ म्हाताऱ्यांचें गांव	७३
१३ कविराज चंद्रशेखर	८१
१४ आईचें मरण	८९

एक प्रार्थनासमाजिस्ट

“ काय विठ्ठलराव, केव्हां आलांत ? ”

बुधवारांतून चाललों असतां वरील उद्गार माझ्या कार्नी पडले. उद्गार कोणाचे होते ते तात्काळ ओळखून भक्तिभावानें मीं मागें पाहिलें.

माझ्यासमोर एक ऐशीं वर्षांचा म्हातारा उभा होता. डोकीला भांडारकरी पद्धतीचें पांढरें मळकट पागोटें, अंगांत नुसताच कोट, त्याच्या खिशांत अंग पुसावयाचें खादीचें एक लहानसें फडकें, हातांत भला जाडा उंच सोटा, काना नाकांतून केंसांचे पुंजक्यांचे पुंजके ! डोळ्यांच्या कोंपऱ्यांतून व नाकांतून पाणी गळत होतें. डोळे ! डोळ्यांत तेज नव्हतें, जीव नव्हता, भावना नव्हत्या; दोन निर्जीव कांचेच्या तुकड्यांप्रमाणें ते मजकडे पहात होते; पण ओंठ मात्र हासत होते—सजीव होते.

म्हातारबुवा काठीच्या मदतीनें एक एक पाय कष्टानें उचलीत चालले होते. बुवा पुढें म्हणाले, “ काय, काय खबर नगरची ? ऑल राइट ? आमचा गंप्या कसा काय आहे ? चांगला चालत असेल गुलाम आतां ! समाज ठीक चालला आहे ना ? रविवारची सर्व्हिस कधीं चुकत नाहीं ना ? छान, व्हेरि गुड. थॅक्स ! (बुवांना विनाकारण थॅक्स म्हणण्याची संवय होती.) बरें चला आतां आमच्या घरीं.

कांहीं म्हातारे व एक म्हातारी

जवळच आहे. चला तुम्हांला आमची गॅरेट दाखवतो. टाइम आहे ना ! आम्ही काय ओल्ड फोक, उद्योग ना धंदा ! हं ! हं ! हं ! ”

मी बुवांचा हात धरला. घर जवळच होते; परंतु तेथपर्यंत जाण्यास आम्हांला दहा बारा मिनिटे लागली.

आम्ही घराच्या अंधेऱ्या जिन्याने वर चढूं लागलो. खाली एक मुलगी उभी होती. म्हातारबुवा तिला म्हणाले, “ बगे, जा बरें. चांगला छान दोन कप चहा करून आण. नाइस् गर्ल्. अहो, नाही म्हणू नका. तुमच्यामुळे आम्हांलाही मिळेल. ह्यः ! ह्यः ह्यः ! ”

आम्ही वर एका लहानशा खोलीत गेलो. सामानसुमान फारसे नव्हते. एक सतरंजी, तिच्यावर गादीची वळकटी; जवळच प्रार्थना-संगीत पडले होते. वर भिंतीला राजा राममोहनराय, न्यायमूर्ति रानडे आणि सर रामकृष्ण भांडारकर यांची चित्रे होती. खोलीत येतांच बुवांनी या त्रिमूर्तीला प्रणाम केला. काठी खाली टाकली, भिंतीला टेकले व घसरत खाली बसले. दोन मिनिटे बोलवेना. खिशांतील खादीच्या रुमालाने डोळे व नाक पुसून बुवा म्हणाले, “ समाजाचें ठीक चाललें आहे म्हणतां ? व्हेरि गुड—व्हेरि गुड, थॅक्स. रविवार चुकतां कामा नाही बरें ! आतांच सर्व्हिसचें जमणार नाही; होईल संवय हळु हळु. प्रार्थनासंगीत उघडावें, एकदोन तुकोबाचे अभंग म्हणावे, प्रेअर करावी, आरती म्हणावी. पुष्कळ झालें. कोणची आरती म्हणतां नेहमी ? ‘ शरण मी जगन्नाथा ’च म्हणत जा. फार पॅथेटिक ! ”

नात चहा घेऊन आली. मी चहा घेऊं लागलो. म्हातारबुवांनीं कांपण्या हातानें चहा बशीत ओतला. बशी ओठाजवळ आली.

एक प्रार्थनासमाजिस्ट

इतक्यांत ओठावर ते सात्विक बालहास्य चमकलें. बशी थांबली. बुवा म्हणाले, “ समाज—समाजाच्या कार्यांत खंड पडतां कामा नये. माधवरावजी गेले. दादा (डॉ. भांडारकर) गेले. पूर्वीचें लाइफ आतां राहिलें नाहीं; पण समोर खंदकांत प्रेतें पडलीं तरी सोल्जरनें पुढें झालेंच पाहिजे. A Soldier must fight; must fight. मंदिरांत चार पांच माणसें येतात, कधीं कधीं तर मी एकटाच असतो. A Soldier must fight. दादांच्या मार्गे उपासनेंत खंड पडूं दिला नाहीं. तसाच रखडत पीठापर्यंत जातो, बसतो, प्रार्थना करतो. बोलणारा मी, ऐकणारा मीच ! must fight ! दरबारांत हजेरी दिलीच पाहिजे. ह्यः ! ह्यः ! ह्यः ! ”

मी चहा पिण्याची आठवण दिली. बशी रिकामी झाली. परत बुवा म्हणाले, “ यंदां थाटानें उत्सव झाला पाहिजे. बरें का ? तुमच्या समाजाला यंदा पन्नास वर्षे झालीं. स्थापनेच्या वेळीं उमियाशंकरांच्याबरोबर मी होतोच खटपटीला. मुंबईला, अहमदाबादला उत्सवाचीं पत्रे पाठवा बरें. येऊं का मी ! फार दिवसांपासून नगरला यावेसें वाटतें. पण नेणार कोण ! नेत असाल तर येईन बापडा. कौटुंबिक उपासना करीन. थोडाबहुत प्रोपोगांडा करीन. मेंबर्सच्या घरीं जाऊन त्यांच्या मुलीबाळींना भेटेन, त्यांच्या चुलीपाशीं प्रार्थना करीन. नेणार असाल तर आधीं कळवा. एंगेजमेंट करा म्हणजे इकडे काहीं काम अंगावर घेणार नाहीं. बरें, तुम्हांला उशीर होत असेल. दोन मिनिटें थांबा. थोडी प्रेअर करूं, मग जा. ”

बुवांनीं डोळे झांकले. डोळ्यांतून पाणी वाहूं लागलें. कांपण्या खोल आवाजानें बुवांनीं तुकारामाचा एक अभंग म्हटला व लहानशी

कांहीं म्हातारे व एक म्हातारी

प्रार्थना केली. प्रार्थनेच्या अखेर बुवा म्हणाले, “ परमात्मन्, समाजाचें कार्य हातून घडण्यास आम्हाला इच्छा दे, शक्ति दे. तुझ्या नामाचा आमच्याकडून सर्वत्र प्रसार होऊं दे. शांति: ! शांति: ! शांति: ! ” नंतर खोल अगदीं खोल अस्पष्ट तुटक स्वरांत ‘ तमसो मा ज्योतिर्गमय ’ म्हणाले.

माझ्या डोळ्यांसमोरून त्या घाणेरड्या खोलींतील तो घाणेरडा म्हातारा नाहींसा झाला. हिमालय ओलांडून येणाऱ्या पहिल्या आर्यांचें सूर्याचें मंत्रोच्चारपूर्वक आवाहन मला ऐकूं येऊं लागलें. नैमिषारण्यांत गायिलेला सामवेद माझ्या कानीं पडला.

म्हातारबुवांना नमस्कार करून मी जिना उतरून खालीं आलों. बुवा दाराला धरून जिऱ्यावर उभे होते. फडक्यानें डोळे पुसून ते म्हणाले, “ विठ्ठलराव, समाज—समाजाला विसरूं नका. ”

मृत्यु आ वासून समोर उभा होता. तरी केवढा हा अदम्य आशावाद !

परवां मी परत पुण्याला गेलों. मंदिरांत बुवांची जागा रिकामी होती !

आबासाहेब जहागिरदार

गांवची पेठ ओलांडून मी डावीकडे वळलों—

समोर एक प्रचंड जुना पडका वाडा उभा होता. पडतांपडतां त्यानें आपलें अंग सावरून धरलें होतें व कसावसा तो उभा होता. काळानें—भवितव्यतेनें—त्याच्यावर मर्मी प्रहार केले होते; ठिकठिकाणीं जखमा झाल्या होत्या, डोकें छिन्नविच्छिन्न झालें होतें. एक हात गळून पडला होता, डोळे मिटत चालले होते. अशा वेळीं जमिनीवर अंग टाकण्यापूर्वीं क्षणभर तोल सावरून, डोळे उघडून तो मजकडे संतापानें व दुःखानें पहात होता.

वाडा चार चौकी होता. परंतु मागचे जनान्यासाठीं बांधलेले दोन चौक केव्हांच ढासळून पडले होते. माती-दगड-विटांच्या राशीवर गांवचा उकिरडा उभारला गेला होता. ज्या भागांत पडक्या भिंतीचा थोडा बहुत आसरा होता त्याचा प्रातर्विधीकडे उपयोग होत होता. तेथें गांवचीं डुकरें लोळत पडलीं होती. वाड्याच्या दुसऱ्या मजल्यानें सवाई माधवरावाप्रमाणें खालील चौकांत उडी मारली होती. फक्त प्रवेशद्वारावरील एक दालन शाबूत होतें.

प्रवेशद्वार घोड्यावरून आंत जाण्याइतकें उंच होतें. दरवाजांना ठिकठिकाणीं अणकुचीदार खिळे ठोकलेले होते. परंतु एक दरवाजा नाहीसा झाला होता व दुसरा झुकला होता. दाराबाहेरील चबुतरा

कांहीं म्हातारे व म्हातारी

छानदार काळ्या घोटिव दगडाचा होता. त्यावर एक ८५ वर्षांचे म्हातारेबुवा उभे होते.

तें एक हृदयस्पर्शी चित्र होतें. अनंत असें निळसर आकाश; त्याच्या पार्श्वभूमीवर तो प्रचंड पडका वाडा; त्या वाड्याच्या—त्या झुकलेल्या वाड्याच्या—पार्श्वभूमीवर तो ८५ वर्षांचा ताठ उभा असलेला म्हातारा !

म्हातारबुवांनीं शिंदेशाही जुनें पागोटें घातलें होतें. अंगावर एक नुसतें फाटकें उपरणें होतें. नेसतें धोतर पंचेवजा होतें. बुवांचें कपड्यांचें दारिद्र्य कपाळावरील भव्य त्रिपुंडानें व भेरगच्च गलमिशांनीं भरून काढलें होतें. बुवांच्या भुवयांमध्यें शेंदूर शोभत होता. मला पहातांच लवून मुजरा करून बुवा म्हणाले, “ यांवत यांवत, रावसाहेब. उशीर झाला, तेव्हां मला वाटलें शाळा पाहून तसेच फिरला जणू. आमचा जुना दस्तुर आहे. कोणी अमलदार आला तर रायाजी पाटलांच्या वाड्यांत त्याचे हात ओले झालेच पाहिजेत. चला वर, विठ्ठायत घातली आहे. वाड्च आराम करा. भाऊसाहेब, इकडे या असे. साहेबांना मुजरा करा. ”

एक आठ वर्षांचें पोरणें माझ्यासमोर आलें. त्यानें सणासुदीसाठीं जपून ठेवलेला लालभडक अंगरखा घातला होता. डोकीला टिकल्यांची टोपी होती. खालीं लंगोटीच होती. या लंगोटीवाल्या ‘भाऊसाहेबांनीं’ मला लवून मुजरा केला.

म्हातारबुवांनीं मला दर्शनी चौकांत नेले. हजार पांचशें माणसें बसतील इतका मोठा चौक होता. चौकाभोंवतालच्या भिंतींत दगडी रांझण काढलेले होते व दोन-तिनशें घोडा ठाणबंद करण्याची सोय

आबासाहेब जहागिरदार

केली होती. आज मात्र त्या विस्तीर्ण चौकांत एकच घोडे ठाणावर दिसले. घोड्याजवळ जाऊन त्याला प्रेमाने थोपटून म्हातारबुवा म्हणाले, “ साहेब, हा आमचा खंड्या. भारी चलाख जनावर आहे बघा. हे आमचे शेवटचे वैभव. अर्धपोटी राहतो पण खंड्याला कमी पडू देत नाही. बसतां का आपण थोडे ? ” खेड्यांतील घोड्यांच्या खोडी मला अनुभवाने ठाऊक होत्या. नवीन अनुभव मिळविण्याची माझी इच्छा नव्हती, मी म्हणालो, “ छे, आतां नको. पण काय हो आबासाहेब, आतां खंड्यावर कोण—तुमचे भाऊसाहेब बसत असतील ? तुम्हांला काय तो दाद देतोय ? ” बुवा अभिमानाने म्हणाले, “ तें कां ? साहेब, जुनें खोड आहे. खंड्याच काय, दुसरी कोणचीहि अवलाद आणा. सुतासारखें नरम करून देतो. तालुक्यांत मामलेदार प्रांतांकडे अज्ञून मी खंड्यावर बसूनच जातो. तुमच्या आगगाड्या मोटारींत मला भोंड येते बघा. खंड्यावर एक चक्र घेऊन दाखवूं का ? ”

मी होय म्हणण्यापूर्वीच त्या ८५ वर्षांच्या म्हातान्याने खंड्याला सोडून बाहेर नेले. धन्याचा हेतु हेरून खंड्याही आनंदाने फुरफुर करून खुराने जमीन उकरूं लागला. बुवा खोगीर चढवायाच्या किंवा लगाम काढणी लावावयाच्या भानगडींत पडले नाहीत. [मुंडासें जरा घट्ट करून उपरणें सावरून वीस पंचवीस वर्षांच्या बाध्याप्रमाणें फुरताईनें उघड्या पाठीवर त्यांनीं उडी मारली अन् ‘ रावसाहेब, बघा जरा गंमत ’ म्हणून खंड्याला टांच दिली. क्षणार्धांत तिरासारखा सर सर सर जावून खंड्या नाहीसा झाला !] अंमळशाने बुवा परतले. खंड्या मोराप्रमाणें नाचत आला. त्याच्या मानेच्या बाकाचा असा

कांहीं म्हातारे व एक म्हातारी

कांहीं नोकशोक होता कीं, कंबुग्रीव नायिकांनी आपल्या माना खाली लपवाव्या.

खंडयाला बांधून बुवांनी मला वर नेलें. वरच्या बहुतेक भिंतींचा अधःपात होऊन तिन्हीं बाजूस उघडीं ओकींबोकीं दालनें दिसत होतीं. फक्त दर्शनी दिवाणखाना शाबूत होता. त्याच्या भिंतीवरील वेलपत्त्या अझून कायम होत्या व चौकटीच्या नक्षीदार लाकडी छतानेंहि बराच टिकाव धरला होता. दिवाणखान्याच्या मध्यभागीं एक जुनें पण स्वच्छ बसकर घातलें होतें, व गादीच्या वळकटीला उपरणें गुंडाळून तकिया तयार केला होता.

वर गेल्यावर आमच्या गप्पा सुरू झाल्या. बुवांनीं सयाजी पाटलांच्या, नाना फडणिसांच्या व रघुनाथराव दादांच्या किती तरी गोष्टी सांगितल्या. [त्यांना वर्तमानकालाची—त्या पडक्या—दारिद्र्याची जाणीव नव्हती. ते मराठेशाहींत वावरत होते;] नाना फडणिसांबरोबर मनसुबा करीत होते. कोपरगांवीं स्नानसंध्या करीत बसलेल्या दादासाहेबांची रायाजी पाटलांबरोबर राखण करीत होते. गंगथडी तट्टावर चमेली वलांडून जात होते; सवाई माधवरावांच्या जमान्यांत रंग खेळत होते. बोलतां बोलतां अंधार पडला. बुवा म्हणाले, “ आतां उशिर झाला. मुक्काम करावा. थाळा इथेंच करून जा. भाऊसाहेब, खालीं मुदपाकांत वर्दी घा. म्हणावें रावसाहेब थाळा इथेंच करतील. बरें का, तुम्हीं पण खालीं बघा कांहीं लागलें सवरलें तर. ”

मी कष्टानें हसूं आवरलें. मुदपाकखाना म्हणजे खालची एक अंधारी खोली होती व तिच्यांत बटकी, पोरी, सोवळेकरी वगैरे कोणी राबत नसून भाऊसाहेबांची आई व आजी या साधे बांड नेसलेल्या

आबासाहेब जहागिरदार

दोन बाया भाकरी भाजीत होत्या. जेवणाचा बेत साधाच होता. ऊन ऊन भाकरी आणि वाड्याला लागून वाहणाऱ्या गोदावरीतले मासे. कांदा अर्थात होताच. बुवा माझ्या शेजारी बसले होते. भाऊसाहेबांनी वाढण्याचें काम केलें.

जेवण झाल्यावर घासून पुसून स्वच्छ केलेलें नक्षीदार रुंद तस्त व पाणी घालण्याचा तोटीचा तांब्या भाऊसाहेबांनी आणला व दंडावर फाटका पण स्वच्छ रुमाल घेऊन हात धुण्यास मला पाणी घातलें.

रात्रौ मी नाना फडणिसांची व रायाजी पाटलांची कित्येक खलबतें झालीं असतील अशा त्या दिवाणखान्यांत झोंपलों. त्या रात्रीच्या स्वप्नांत अनेक मागच्या पुढच्या चित्रांची भेसळ झाली. शेजारच्या कोपरगांवीं खानसंध्या करीत बसलेला राघोबादादा न दिसतां अटकेपार गेलेला राघोभरारी दिसला; त्याच्या शेजारी ८५ वर्षांचा एक म्हातारा खंड्याला थोपटतांना आढळला; हें चित्र पुसट होतें तोंच लालभडक कोट घातलेलें लंगोटी नेसलेलें एक पोर पंजाबांत पकोडे मकोडे खातांना मला दिसलें. त्याच्या मागोमाग उंच हवेलीवर बसलेले नाना फडणिस दिसले. त्यांच्या हातांचीं बोटें लांबच लांब होतीं व तीं सारखीं वाढत होतीं. ते बोटानें कांहीं दाखवतात इतक्यांत हवेली कोसळली व दिवाणखान्याच्या जागीं ओकींबोकीं दाळनें दिसूं लागलीं व खालीं डुकरें लोळूं लागलीं. स्वप्नांच्या धावत्या चित्रपटांत भूत व वर्तमानकाळांच्या चित्रांची बेमाळूम सांगड न जमतां तीं एकमेकांत मिसळून गेलीं.

सकाळीं चार वाजतां मी जात्याच्या घरघर आवाजानें जागा झालों. खालीं भाऊसाहेबांची आई दळण दळीत होती व अगदीं हलक्या व

कांही म्हातारे व एक म्हातारी

गोड आवाजांत ओंव्या म्हणत होती. आवाजांत नितांत मृदुता व कातरता होती. त्या अंधारांत मंद स्वरानें जात्याच्या साथीनें ती कंगाल बाई मराठेशाहीचें अंत्यगीत गात होती ! कांही वेळानें त्या दोघी बाया अंधारांतच नदीवरून पाणी घेऊन आल्या. खानदानी घराणें ! उपास पडला तरी गोषा पाळलाच पाहिजे. या मराठमोळ्याच्या बाया पाणी भरणें, धुणीं धुणें वगैरे कामें उत्तर रात्रीच्या अंधारांतच करणार. ठिगळें लावलेल्या फाटक्या बांडांत कष्टानें झांकलेली अब्रू सूर्यनारायणासहि दिसावयाची नाहीं. असूर्यपश्या ! असूर्यपश्या !!

याप्रमाणें अर्धपोटी राहून, घरांत भितीआड काबाडकष्ट करून, अर्ध्या अंधारांत अर्ध्या प्रकाशांत बाहेर भीत भीत वावरून व लोकासमोर मराठमोळ्यांचा अस्सल बाणा दाखवून, मान न लववितां, हात न पसरतां, रात्रीं भूतकाळचीं पुसट स्वप्नें पाहात, दिवसा रात्रींच्या स्वप्नांच्या बाशा नशांत झिंगलेलीं कितीतरी घराणीं अद्याप गोदा-कृष्णा-प्रवराकांठीं दृष्टीस पडतील. दोस्त हो, लवकर जाऊन त्यांचें दर्शन घ्या. कारण त्या त्या नदीचे कांठीं त्यांचे अंत्यविधि आज चाळू आहेत !

तांबडें फुटलें. बुवांचा निरोप घेऊन मी वाट चाळूं लागलों. पेटेंत बळण्यापूर्वीं मी मागें वळून पाहिलें. पडक्या वाड्याच्या चौथऱ्यावर तो पंचायशीं वर्षांचा म्हातारा ताठ उभा होता व खंड्या जोरजोरानें फुरफुरत होता.

मी मनांत म्हटलें, “ही मराठशाही तुटेल मोडेल पण बांकणार नाहीं.”

शंकरभैय्या विनीवाले

शंकरभैय्या हे × × × दरबारचे पिढीजाद गवयी. थोरल्या महाराजांना गाण्याबजावण्याचा फार शोक. शंकरभैय्याचे वडील बाळाभैय्या यांची एखादी चीज ऐकल्याखेरीज महाराजांना झोंप येत नसे. बाळाभैय्यांचा दूर्गा राग फार तयार. दूर्गा म्हणतांना भैय्या असा रंग भरून देत कीं कांहीं विचारूं नका. अलिकडची ठुंब्या कवालीची गायकी विनीवाले घराण्यास वर्ज होती. कोणी कवाली छेडूं लागला कीं शंकरभैय्यांस सचैल स्नान करावेसे वाटे. रागांत भेसळ केलेलीहि भैय्यांना खपत नसे. धुपदाच्या गायकीबद्दल विनीवाल्यांची तारीफ जम्मू-काश्मीरपर्यंत वाजत होती.

शंकरभैय्या कडकडीत स्मार्त होते. त्यांच्या खानदानांत चार पिढ्यांपासून अग्निहोत्र होतें. विनीवाल्यांच्या घरीं सकाळ संध्याकाळ कधीं होम चुकला नाहीं. भैय्या सकाळीं ८-८॥ ला उठत. त्यांच्या घरांत अद्यापि चहाचा प्रवेश झाला नव्हता—व तीं हेंदरी चिनीचीं भांडींहि दिसत नव्हतीं. स्नानानंतर होम, देवपूजा आटोपून भैय्या बारा मास लोटाभर ‘असली’ दुधिया शांकरीचें प्राशन करीत. त्यांच्या देवघरांत ‘खासा’ पाटा वरवंटा ठेवलेला असे. थंडाई तयार करण्याचें काम कुटुंबाकडे असे. दुसऱ्या कोणीं सुना लेकींनीं तयार केलेली भंग भैय्यांना चालत नसे.

कांहीं म्हातारे व एक म्हातारी

भंग शोकल्यावर भैय्या आपल्या शागीर्दाना गाण्याची तालीम देत. ही मंडळी भैय्यांना फार भिऊन असे. ताल चुकला तर कधी कधी तोंडांत फाडकन् ठेवून देत. शिव्यांचा खुराक तर आपला नेहमी असायचाच. इतर जुन्या सज्जनांप्रमाणे भैय्या अश्लील वाङ्मयाचे निस्सीम भक्त होते. मुलांना व शागीर्दाना या वाङ्मयाचा रोज प्रसाद मिळेच, पण लेकीसुनांना सुद्धा 'रांडरू' किंवा यापेक्षां 'असली' संबोधने ऐकावीं लागत. कुटुंब म्हातारे झालेले पण त्यांचीहि मधून मधून पाळी येई. नातवंडे तर भैय्यासमोर उभी राहतच नसत. एकाने अलिकडची फ्याशन म्हणून थोडा मोठासा संजाब ठेवला अन् तेल चोपडून शेंडी तुळतुळीत केली. भैय्यांनी त्याला असा फोडून काढला की त्याला जन्मभर आठवण राहिल. बेवकूब अवलाद !

टळटळीत दोन प्रहर झाल्यावर भैय्या उठत. नैवेद्य वैश्वदेव उरकून भोजनाला बसत. कुटुंब पंखा घेऊन डावीकडे उभे असे. भोजन उरकल्यावर तांबूल तोंडांत चघळीत स्वारी आपल्या प्रेमपात्राच्या घरीं दुपारीं वामकुक्षीसाठी जाई. छपरपलंगावर पडून गालुशी जवळच्या मोगन्याच्या गजऱ्याचा वास घेत भैय्याजी तीन चार तास आराम करीत.

गुलाब मुसलमान धर्माची रामजानी होती. ती अप्रतिम सुंदर होती. असे म्हणतात की मस्तानीप्रमाणे तिचा खाल्लेला विडा बाहेरून दिसे. तिचा कंठहि अति मधुर, सरस्वतीवीण्याच्या गोड लंकेरीसारखा होता. गुलाब आरंभी भैय्यांची शागीर्द होती. प्रथम शिष्या, नंतर प्रेमपात्र हा नियम महशूरच आहे. आपण बिनीवाल्यांची

शंकरभैय्या बिनीवाले

खेली आहोंत याचा गुलाबला फार अभिमान वाटत असे. ती भैय्यांशी एकनिष्ठेने वागली. भैय्याहि तिचे बरेंचसे ऐकत. भैय्यांच्या कुटुंबाला त्यांच्याकडून एकादी महत्वाची गोष्ट करून घ्यावयाची असली म्हणजे त्या गुलाबला मध्यस्थी करीत. भैय्यांचीं मुलें गुलाबनेच वाढविलीं असें म्हटलें तरी चालेल. मुलें गुलाबला अभ्यास म्हणत. घरीं कडकडीत शिस्त; उलट गुलाबला मुलांची भारी हौस. ती त्यांचें सारें कोडकौतुक पुरवी. भैय्यांच्या मोठ्या मुलाची मुलगी बगडी तर अभ्यासाच्या जवळ अष्टोप्रहर असावयाची. गुलाब कोठें गाण्याला गेली तर बगडी बरोबर जाई. “ तूं लाड करून माझीं सारीं पोरं बिघडवलींस ” असें म्हणून भैय्यांचें कुटुंब गुलाबशीं प्रेमानें भांडे. गुलाब तितक्याच प्रेमानें ‘ तीं माझीं मुलें आहेत ’ म्हणून उत्तर देई. पार्वतीबाई शेजारणीपाजारणींपाशीं हमेशा गुलाबचे गोडवे गात.

भैय्यांचें दोघींवरहि प्रेम होतें. स्मार्त अग्निहोत्री ब्राह्मण पडल्यानें प्रेम व्यक्त करण्याचे त्यांचे मार्ग वेगळे होते. एकजण त्यांची गृहिणी होती, मुलांची आई होती, देवधर्म कुलाचार आचरण्यांत सहधर्म-चारिणी होती. दुसरी त्यांची प्रियकरणी होती, प्रेमकलाकुशल रंभा होती, गानकलेची अधिष्ठात्री होती. पहिली “ प्रजायै गृहमेधिनः ” या रघुंतील उक्तीप्रमाणें प्रजोत्पत्तीस-पितृऋण फेडण्यास अवश्य होती; धर्मपरंपरा कुलपरंपरा चालू ठेवण्यास योग्य होती. पहिलीच्या कर्तव्य-क्षेत्राचें अतिक्रमण होऊं नये म्हणून दुसरीस मुलें झालीं नाहींत. चिरयौवना उर्वशीच्या पाठीमागें मुलांचें लटांबर कोणी पाहिलें आहे ! गुलाब केवळ निर्मळ कलाविलास व रतिविलास यांतील लाडकी सहचरी होती.

कांहीं म्हातारे व एक म्हातारी

भय्यांचें गुलाबवर निस्सीम प्रेम असे. तथापि त्यांनीं तिच्या हातचे पाणीहि कधीं घेतलें नाहीं. त्यांचें तांब्या फुलपात्र वेगळेंच ठेवलेलें असे. चार साडे-चारला उठून दोन गुळणे टाकून भैय्या थोडा वेळ विनोद-वार्ता करीत व मग डुलत डुलत घरीं येत. घरीं आल्यावर स्नान होई. पार्वतीबाई परत सकाळच्याप्रमाणें लोटाभर भंग देत. ती झोंकून स्वारी बाहेर जाण्याची तयारी करी. कुटुंबानें भक्तिभावानें धुतलेलें गुलाबी छाफेचें धोतर, अंगांत बाराबंदी, तिच्यावर तलम मलमलीची मुंडीछाट चुणीदार पेहरण, गळ्यांत जुईची माळ, कानांत हिन्याचा फाया, तोंडांत त्रयोदश गुणी तांबूल व काखेस तलम उपरण्याचा शेला अशा थाटानें श्री मार्कंडेयाच्या दर्शनास जात.

हें स्थान स्वयंभू जागृत होतें. देवालयामागें छानदार बगीचा होता, सुंदर, स्वच्छ विहीर होती. विहिरीजवळ दगडी चौथरा असून त्यावर भैय्या व त्यांचा मित्रगण संध्याकाळचा वेळ घालवीत असे. मंडळी जेठा मारून तंबाखूचा बार ठोकून वर्तुळाकार बसत असे. ‘ अरे भाई, जमानाच असा बुरा आला, ’ ‘ आमचे वालीद, ’ ‘ आमचे उस्ताद ’ वगैरे शब्द संभाषणांत येत असत. सखारामभैय्या पखवाजी जुन्या जमान्यांतला. तळहाताला बत्ताशे बांधून बोल काढणारा, लखनौ देहलीपर्यंत नांव गाजवून आलेला म्हातारा गडी. भिषयांत लालभडक शेंदूर, खालीं लांब लांब गालमिशा. हासणें टप्पेदार ! पखवाजाच्या आघाडी रूया रूया रूयां एकदां सुरवात झाली कीं भोंवतालचा भाग दणाणून जाई. सखाराम भैय्याकडे भंग लुनण्याचें काम असे. शंकरभैय्या, “ अरे भाई, मी आतांच घऊन आलों. जास्ती होईल उगीच ” म्हणत म्हणत एक दोन फुलपात्रें

शंकरभैय्या विनीवाले

श्रीमार्कंडेयांचा प्रसाद ग्रहण करीत. मंडळीची संध्या विहिरीवरच होई. घरीं आल्यावर भैय्या अग्नीला हवन देत. अलिकडे वयोमाना-प्रमाणें भैय्या एकभुक्तच असत. पार्वतीबाई त्यांना प्यालाभर मसाल्याचें आटीव दूध आणून देत. पतिराज दुग्धपान करीत असतां कुटुंब दिवसभरची खबरबात सांगत असे. भैय्या हूं हूं करीत श्रवणकार्य करीत. संसारांतल्या गोष्टी, देणें घेणें यांचा याच वेळीं खल होई.

रात्रौ भैय्या स्वतःच गात बसत; यावेळीं त्यांना गानशास्त्रांतल्या अवघड कसरती करण्यास मौज वाटे. खज्यांतल्या अवघड ताना घेतांना ब्रह्मानंद होई. खोलींत कोणासहि येण्याची परवानगी नसे. भैय्यांचे भगत त्यांचें खरें जिह्वाळ्याचें गाणें ऐकण्यास मिळावें म्हणून नकळत खोलीबाहेर उभे राहून ऐकत. भैय्यांना यावेळीं देहभान नसे. त्यांची चर्या बदललेली असे. किती रात्र झाली याची त्यांना जाणीव नसे. कधीं बारा, कधीं एकएक दोन दोन वाजेपर्यंत हा ब्रह्मानंद चाले. थकवा आल्यावर तंबोरा बाजूस ठेवून भैय्या निद्राधीन होत.

हा बहुधा रोजचा कार्यक्रम, अलिकडे भैय्या मैफलींत गाण्याचें टाळीत. दरबारांत प्रसंगविशेषीं मुजऱ्यास जात तेव्हां एखाद दुसरी चीज गादीपुढें छेडीत तेवढेंच. गुलाबचें कोठें गाणें असलें व तिनें अधिक आग्रह केलाच तर बैठकीला हजर राहात; पण ती मनासारखी गात नाहीं असें वाटल्यास भर मैफलींत ' लवंडी ' ' कमजात, ' ' उल्लूकी पट्टी ' अशा शेलक्या शिब्या देण्यास कमी करीत नसत.

भैय्यांचें आतां वय झालें होतें. अलीकडे नव्या नव्या गायक्या निघाल्या होत्या. अण्णा किर्लस्कर नांवाच्या एका माणसानें तर

कांहीं म्हातारे व एक म्हातारी

गाण्यांची नाटके काढलीं. भैय्यांना शाकुंतल नाटक पाहण्याचा व बाळ्या नाटेकरांचे गाणे ऐकण्याचा पुष्कळांनीं आप्रह केला; पण भैय्या नाटकास गेले नाहींत. 'आमचे का आतां लावण्या ऐकण्याचे दिवस आहेत?' असे ते म्हणत. हे शरसंधान अर्थात सौभद्रावर होतें.

आणखी कांहीं वर्षे गेलीं. खाडिलकर नांवाच्या दुसऱ्या माणसानें मानापमान नांवाचें नाटक लिहून लावण्याची प्रथा मोडली; रंगभूमीवर गवई थाटाची गायकी आणली. नानाभैय्या पण पाहून आला. म्हातारा याहि नाटकास गेला नाहीं. लोकांनीं विचारलें, "भैय्या, किलोस्कराचीं नाटके लावण्याचीं म्हणून पाहिलीं नाहींत. आतां काय हरकत होती?" शंकरभैय्या संतापानें म्हणाले, "शिष्या, त्या लावण्या पंकरल्या पण ही खिचडी नको. खरी गायकी काय तुमच्या पेटांच्या सुरावर पांचदहा मिनिटें गावून सजणार आहे थोडीच. खरें गाणें मैफलीचें. तें काय रंगभूमीवर धकणार आहे? गाण्याची किंमत मात्र कमी होणार. असो. आमचा जमाना गेला. चालूं द्या तुमचीं नाटके."

शंकरभैय्याचे सहचर एकामागून एक गळून पडले. कुटुंब वारलें. गुलाबहि पाठोपाठ गेली. मधला मुलगा वारला. एका नातीचा नवरा गेला. सखाराम पखवाजी, साठ वर्षे बैठकींत साथ दिलेला सार्थादार, मध्येच साथ सोडून गेला, हैदरखां सरोदियाहि गेला. बाळकृष्णबुवा गेले. नाना भैय्या त्यांचा मुलगा. शंकर भैय्याच्या देखत त्याचे दांत पडले, दमा जडला.

भैय्यांनीं अलिकडे बाहेर जाणें सोडून दिलें आहे. सून दोन्ही वेळां भंग करून देते ती घेतात व खोलींत तंबोरा घेऊन बसतात. भैय्यांनीं

शंकरभैरव्या बिनीवाले

आतां ब्रह्मकर्महि सोडलें आहे. 'आहे नाना भैरव्या. करील तो.' असें समाधान मानतात. पार्वतीबाई, गुलाब, मुलें, देव-भैरव्यांचे प्रेमाचे, धर्माचे, कर्तव्याचे धागे एकामागून एक तुटले गेले. आतां एकमेव गानकलेच्या आराधनेत भैरव्या जीवनाची दीर्घकालीन संध्याकाळ बालवीत आहेत.

आपण एक दिवशीं मरणार आहोंत व तो दिवसहि जवळजवळ आला आहे हें मात्र भय्यांच्या ध्यानीं-मनीं नाहीं. परलोक, पुनर्जन्म, पापपुण्य वगैरे प्रश्नांवर चिंतन करण्याची त्यांना संवय नाहीं. गुलाब वारल्यावर अतोनात शोक झाला तेव्हां तंबोरा घेऊन त्यांनीं सारी रात्र गावून काढली व सारी रात्र विस्मरणानें एकच चीज छेडली जात होती. अलिकडे त्यांचें गाणें ऐकण्यास मनाई नाहीं. लांब लांबून लोक भैरव्यांचीं ध्रुपदें ऐकण्यास येतात. भैरव्याहि गाण्याचा कंटाळा करीत नाहीत. पूर्वींच्या ताना आतां गळ्यांतून निघत नाहीत पण तपश्चर्या चालू आहे. इतर सहचर्या गेल्या पण या सहचरीचें प्रियाराधन अजून चालू आहे. भैरव्यांचें उर्वरित आयुष्य म्हणजे एक सुंदर स्वच्छ गंभीर दूर्गा राग आहे.

एक कारकून

बोल्हून चालून कारकून तो ! त्याच्या चरित्रांत ते विशेष काय असणार ? अंधान्या रात्रीं भयाण अरण्यांत मुसळधार पावसांत भरधांव घोडा फेंकायला तो रजपूत राजपुत्र थोडाच होता ? सुंदर युवतीची एखाद्या खलापासून ऐन प्रसंगी सुटका करायला तो काय कादंबरी-नायक होता ? तो जगाचा मार्ग सरळ, नाकासमोर दिसणाऱ्या वाटेनें चालणारा फक्त एक कारकून होता.

त्याला कोणी नव्हते. मुगभाटांतल्या एका आडवळणी चालींत तळमजल्यावरील एका असूर्यपश्या खोलींत त्यानें आपला संसार धाटला होता. खोलीच्या मध्यभागी, जुनी ठिकठिकाणीं भोकें पडलेली बारा आणेवाली एक चटई होती. तिच्यावर कापूस बाहेर डोकावीत असलेल्या गादीची वळकटी भिंतीला लागून होती. गादीच्या त्या स्थितीला कदाचित् वळकटी असें म्हणतां आलें नसतें. कारण सकाळीं उठल्यावर पंत एका लाथेनें विछाना भिंतीकडे झुगारीत तेव्हां यदृच्छेनें त्याचा जो आकार होईल तो खरा. रात्रीं भिंतीच्या बाजून एक लाथ पाठींत बसली म्हणजे ती गादी चटईवर उताणी होई. गादीवर जुन्या धोतराची चादरच जुन्या भल्या मोठ्या शब्दकोशाची उशी होती. चटईच्या आवतीभोंवतीं विड्यांचे तुकडे व जळक्या काड्या पसरल्या होत्या. कोपऱ्यांत टिनची एक टूंक उघडीच पडलेली होती. खुंटीवर

एकुलता एक कोट व त्याच्यावर मेणचटलेली टोपी होती. समोर भिंतीला एक जस्ती दिवा शोभत होता. एका कोपऱ्यांत बादली व कधी न हात फिरला गेलेला तांब्या व दुसऱ्या कोपऱ्यांत एक टमरेल व फाटका दक्षिणी जोडा होता.

पंत गेल्या वीस वर्षे या ऐश्वर्याचा उपभोग घेत होते. या वीस वर्षांत त्यांच्या खोलींत गृहलक्ष्मीच्या कांकणाचा किंवा लहानग्या बाळाच्या रडण्याचा आवाज कोणी ऐकला नव्हता. या वीस वर्षांत कोणी शेजाऱ्याने पंतांचा उंबरा ओलांडला नव्हता. चाळीतलीं त्रात्य पोरे पंतांच्या खोलीपर्यंत धिंगामस्ती करीत धांवत येत, पण खोलीजवळ येतांच गुपचुप खालीं मान घालून पुढें जात. पंत चाळीजवळ येतांच नळावरील बायकांचीं भांडणें थांबत व त्या एकमेकींकडे पाहता. पंत मात्र त्या घाबरलेल्या मुलांकडे किंवा गोंधळलेल्या बायांकडे मान बळवून पाहात नसत.

रोज नियमानें खोलींत येणाऱ्या मांजराप्रमाणें पंतांचें आयुष्य नियमबद्ध झालें होतें. पंतांचा दिनक्रम अगदीं रेखीव, ठरलेला असे. सकाळीं उठल्यावर तोटीखालीं स्नान आटोपल्यावर बरोबर सात वाजतां पंत समोरच्या इराण्याच्या हॉटेलांत शिरत. नेहमींच्या एका कोपऱ्यांत छत्री ठेवून स्वारी खुर्चीवर बसे. खुर्चीचें तोंड नेहमींप्रमाणें भिंतीकडे नसल्यास आधीं ते तसें करीत. एका कपाच्यावर पंतांनीं दुसरा कप कधीं मागितला नाही. काकूंच्या खानावळींत साडेनवाच्या पहिल्या पंक्तीला पंत आपल्या नेहमींच्या पाटावर बसत. जेवण संपेपर्यंत त्यांची मान वर कधीं होत नसे. त्यांनीं कधींहि दह्याची जादा वाटी किंवा श्रीखंडाची बशी मागितली नाही.

कांहीं म्हतारे व एक म्हातारी

पंतांची कचेरी कोटांत कुठेंशीशी होती. कचेरींत जाण्याचा रस्ता व रस्त्याची बाजू एकच. धोबीतलाबाजवळच्या एका आंधळ्या भिकाऱ्याच्या हातावर नियमानें ते एक दिडकी ठेवीत असत. कचेरींत आपण बरे कीं आपलें काम बरें. तपकिरीची चिमटी घ्यायला पंत कधीं जागेवरचे उठले नाहींत. अकरा ते पांचपर्यंत पंतांचा टाक चुरुचुरु चालून त्यांतून तिरपीं कारकुनी बाण्याचीं अक्षरें निघत.

कचेरी सुटल्यावर चौपाटीवर एका ठराविक बांकावर समोरच्या चिवडेवाल्याकडे पहात पंत बसत. पाठ नेहमीं समुद्राकडे. हातांत नेहमीं पांढऱ्या रंगाची छत्री असावयाची, पण तिचा उपयोग ते काठीसारखा करीत. उन्हांत किंवा पावसांत छत्री उघडण्याचें स्मरण पंतांना कचितच होई. चालणें नेहमीं खालीं पाडून. चालतांना ओठ मधून मधून हालत; कधीं मधीं एखादा सुस्कारा बाहेर पडे. पण तो ऐकणार कोण ? संध्याकाळीं जेवण झाल्यावर पंत तडकं बिऱ्हाडीं जात. दिवा लावण्याचा प्रसंग कचितच येई. एका लाथेसरशीं बिछाना घालून ते त्यावर पडून अंधारांतच वरच्या तुळईकडे पहात तासच्या तास घालवीत. अशींच आणखी वीस वर्षे गेलीं. पंतांचा दिनक्रम पूर्वीप्रमाणेंच चालला होता. जुन्या इराण्याचें दिवाळें निघाल्यामुळें व काकूस कैलासवास घडल्यामुळें जो बदल करावा लागला असेल तेवढाच. चाळीस वर्षांपूर्वीं होतें तसेंच टमरेल कोपऱ्यांत पडलेलें होतें. अन् पंत ? त्याच खोलींत राहात होते, त्याच कचेरींत काम करीत होते, त्याच रस्त्यानें जात व परत येत. रंकले जाऊन व्हिक्टोरिया आल्या; टॅम्स झाल्या; त्यांचे घोडे जाऊन त्या तशाच धावूं लागल्या; दुसऱ्या विनघोड्याच्या

गाड्या दिसूं लागल्या; पंत तेच पूर्वीचे पुराणपुरुष होते. पण आतां त्यांचें शरीर थकलें होतें. दम्याचा विकार जडला होता. रात्रभर खोकत बसावें लागे. परंतु पंतांनीं वैद्य डॉक्टर पाहिला नाहीं, शेजार्या-पाजार्यांचा सल्ला विचारला नाहीं. आतां चालतांना पाय कांपत व खांब्याचा आश्रय घ्यावा लागे. कचेरीत आतां पूर्वोत्तराखे वळणदार अक्षर निघत नसे. हात कांपे, चुका होत. हेडक्लार्क खेंकसून म्हणे, पंत, तुम्हांला आतां म्हातारचळ झालाय. काय ह अक्षर ! परत ड्रफ्ट करा. त्या बेरजा पण चुकल्यात. बेअक्ल कुठचे ! ” पंत नाकाच्या टोंकावर असलेल्या चप्प्यांतून निर्विकारपणें हेडक्लार्क-साहेबांकडे पाहात व त्यांचें भ्राषण संपल्यावर शांतपणें कागद घेऊन आपल्या जागीं जात.

आजकाल लहान मुलांनीं आपल्या खोलींत यावें असें पंतांना वाटूं लागलें होतें. पण त्यांना कशी हांक मारावी, त्यांच्याशीं काय बोलावें हें माहीत नसल्यानें तें जमलें नाहीं. तरी पण अलीकडे एक उनाड शेंबडें पोर पंतांच्या खोलींत कधीं कधीं दिसे. पंत त्यांच्याशीं न बोलतां पाठीवरून हात फिरवीत व त्याला दोन पेपरमिटाच्या वड्या देत. शेजारच्या एक आजीबाईहि पंतांना दम्याची उबळ आली म्हणजे खोलींत येत. पंतांची पिकदाणी आजकाल कोणीतरी घेऊन जाऊन साफ करून आणून ठेवी. पंतांना हें कांहीं दिवसांनीं कळलें, पण त्यांनीं चौकशी केली नाहीं.

असेच दिवस चालले. दमा बळावला. रात्रीच्या रात्री जागरणें पडूं लागलीं. खोलीस थुंकीनें गटाराचें रूप येऊं लागलें. आतां तोटीवर जातांना त्यांना भितीचा आश्रय घ्यावा लागे. तें शेंबडें पोर

चहाचा कप आणून देई. आजीबाई घरगुती औषध देऊं लागल्या व पंत न बोलतां तें घेऊं लागले. कचेरीस जाणें बंद झाले. पंतांच्या सुर्चीवर नवा कारकून बसला, व काम पुढें चाललें.

एक दिवस उजाडला. शेजाऱ्यांना पंतांच्या खोकण्याचा आवाज ऐकूं आला नाहीं. आजीबाई बघण्यासाठीं आंत गेल्या. त्या चाळीस वर्षांच्या जुन्या गादीवर पंतांचें प्रेत पडलें होतें. जवळ बादली, टमरेल व ट्रंक होती. आजपर्यंत साध दिलेल्या त्या मूक मित्रांचा पंतांनीं शेवटचा निरोप घेतला होता. आजीबाईंनीं लगबगानें पुरुषमंडळीस बोलाविलें. पुढची तयारी चालली. पोलिस लोक आले. माल सरकार-जमा झाला. पंतांचें प्रेत गादीवरून काढल्यावर उशाचा शब्दकोश बाहेर पडला. एकजणानें तो उघडून सहज चाळला. त्याच्यांत एक सुंदर तरुणीचा फोटो होता ! फोटोला येत असलेला मधुर वास त्या घाणेरक्या खोलींत पसरला.

पंत कचेरीच्या रस्त्यानेंच सोनापुरास गेले. रस्त्यानें ट्रॅमगाड्या, मोटारी चालल्या होत्या; दुकानदार दुकानांत बसले होते; भय्येलोक दूध देऊन परतले होते. चाळींतील बाया भांडत होत्या व पोर्ने धिंगामस्ती करीत होती. अन् पंतांच्या ऐवजीं लागलेला नवा कारकून कचेरींत जाण्याची तयारी करीत होता.

श्रीमंत सयाजीराव महाराज

“ Grow old along with me ”

—Robbabin Ezra (Browning)

जगांत अनेक कलावंत आहेत. कोणी सुंदर शब्दांच्या साहाय्याने काव्य निर्माण करतो; कोणी कॅव्हासवर कुंचल्याने चित्र रंगवितो, कोणी दगड माती घेऊन सुंदर पुतळे घडवितो. महाराजहि एक कलावंत आहेत; परंतु त्यांची कला, कलावस्तु, साधने किती वेगळ्या प्रकारची आहेत ! कवि एखादे खण्डकाव्य, महाकाव्य पंच, दहा, वीस वर्षे लिहील. मायकेल एंजिलोला सिस्तिन मादोना रंगविण्यास सात वर्षे लागली. व्हातिकानमधील जगप्रसिद्ध ‘ लगून ’ हा पुतळा किंवा लूव्ह म्युझियममधील सौन्दर्य व शरीरसौष्ठव यांची परमावधी अशी व्हीनिस दमेलो घडण्यास पांच दहाच वर्षे लागली असतील. पण महाराज आपली कलावस्तु शाहूत्तर वर्षे घडवीत आहेत, आणि ही घडण्याची क्रिया अद्यापि संपली नाही !

इच्छाशक्तीचा कुंचला हातीं घेऊन, सर्व क्षेत्रांतील विविध ज्ञानाचे विविध रंग वापरून महाराज आपले जीवनचित्र रंगवीत आहेत. हे चित्र रंगवितांना कितीतरी निरनिराळे अनुभव आले असतील रंगाचे मिश्रण चुकले असेल; कधी पंचाहत्तर वर्षांच्या या दीर्घकालीन चित्रणामुळे कॅव्हास कांही ठिकाणी विरल झाला असेल, त्याने

कांहीं म्हातारे व एक म्हातारी

नीटपणें रंग घेतले नसतील; कधीं अपूर्णतेची निराशा व दुःख यांचे अनुभव आले असतील, डोळ्यांत एखाद दुसरा अश्रु उभाराहिला असेल, ओंठ घट्ट मिटले गेले असतील; परंतु कधींहि कुंचला हातांतून खाली गळून पडला नाही, चित्रण थांबलें नाही ! सर्व अनुभवांचा एकच परिणाम झाला. महाराजांनीं भडक रंग खिडकींतून बाहेर फेंकून दिले. बारीक सारीक तपशील देऊन चित्रांत गर्दी करण्याच्या उच्च पद्धतीवरचा विश्वास उडाला. प्रमाणबद्धता व माफक थोडे फिके रंग या तत्वांवर चित्रण चालू राहिलें आहे.

एखादा मातीचा गोळा किंवा दगड हातीं ध्यावा त्याप्रमाणें स्थतःचें जीवन हातीं घेऊन तें घडीत बसणें किती कठीण काम आहे. शिवाय इतर कलावंतांपेक्षां या राजचिंतान्याची आपल्या कलावस्तूकडे पाहण्याची दृष्टि कितीतरी वेगळी आहे. ' जें रम्य तें बहुनियां मज वेड लागे, गाणें सर्वेच मग होय मनांत जाणें ' या निर्हेतूक भावानें इतरांची कलाकृति होत असते. महाराज आपल्या कृतीकडे धर्मबुद्धीनें पाहतात. आपलें जीवन आपल्या मालकीची वस्तु नाही; ती देवाची देणगी आहे, असें ते म्हणतात. त्यांच्याच शब्दांत समावयाचें म्हणजे ' Life is a trust ' ही ठेव—ही देवाची देणगी सुरक्षित ठेवली पाहिजे व तिला सत्कारणीं लावलें पाहिजे असें त्यांचें मत आहे.

ही देवाची देणगी दीर्घकालपर्यंत टिकण्याकरितां, शरीराच्या व मनाच्या सुस्थितींत दीर्घकाल जगण्याकरितां महाराजांनीं आपलें आयुष्य नियमबद्ध केलें आहे, त्याला विलक्षण कडक शिस्त लावली आहे. काय खायचें, केव्हां खायचें व किती खायचें हें सर्व अच-

श्रीमंत सयाजीराव महाराज

शास्त्राच्या आधारे ठरवून टाकले आहे व त्यांत केव्हांहि अपवाद व्हायचा नाही. ' रेड मीट ' प्रकृतीस अनिष्ट हें एकदा समजलें, कीं मग त्याला हात लावावयाचा नाही. खाण्याप्रमाणेंच श्लोप, व्यायाम, वाचन, करमणूक, काम—सारीं शिस्तीच्या सांच्यांत जखडून टाकलीं आहेत. स्वदेशीं असोत किंवा विलायतेंत असोत, महाराजांच्या ठरलेल्या जीवनक्रमांत फरक होत नाही. रोज स्नान करावयाचें हें म्हणजे उतार वयांतहि भर थंडीत विलायतेंत रोजचें स्नान टळावयाचें नाही. दाखला स्पर्श व्हावयाचा नाही, सिगरेट—सिगारकडे हात जावयाचा नाही.

महाराजांनीं हा जीवनक्रम असा आंखला आहे कीं, सर्व कामें नियमित झालीं पाहिजेत व प्रत्येक क्षणाकडून एखाद्या हाताखालच्या अम्मळदाराप्रमाणें काम वसूल झालें पाहिजे. दैनिक वर्तमानपत्रें ऐकण्याची योजना, वेळ फुकट जाऊं नये म्हणून, दैनिक स्मश्रूच्या प्रसंगीं केली आहे. फिरणें व व्यायाम ते एकाच वेळीं साधतात.

दीर्घश्वास घेणें, छाती फुगविणें, हात विवक्षित स्थितीत ठेवणें, दृष्टि समोर स्थिर ठेवणें हे व्यायामाचे प्रकार रोज फिरतांना अगदीं धर्मभावनेनें चालू असतात. फिरण्याच्या वेळीं फिरणें, कामाच्या वेळीं काम, असा महाराजांचा कटाक्ष आहे. फिरतांना कचेरींतील कामाच्या गोष्टी काढावयाचे नाहीत, काडूं द्यावयाचे नाहीत. कामाच्या वेळीं विनोदवार्ता ऐकावयाचे नाहीत. फिरतांना किंवा जेवणाच्या वेळीं सामान्य संभाषणामध्ये त्यांना विनोद आवडतो. विनोदाचें महत्त्व ते जाणून आहेत व हिंदी लोकांत विनोदवृत्ति नाही याबद्दल त्यांना खेद वाडतो. अधःपतित राष्ट्रांना विनोद येत नाही असें त्यांचें मत आहे.

कांहीं म्हातारे व एक म्हातारी

कचेरीच्या कामाला खुर्चीवर बसले म्हणजे मात्र एकदम चर्या बदलते, वृत्ति एकाग्र होते. या प्रसंगी त्यांना यत्किंचितहि गडबड किंवा आवाज खपत नाही. इतर कोणत्याहि विषयांचा उल्लेख-उच्चार-कामाचा नाही. गंभीरपणाने, धर्मबुद्धीने कचेरीचे काम चालते. सकाळीं फिरतांना काव्यशास्त्रविनोदांत आनंद मानणारे हेच का ते महाराज अशी अजाणत्या माणसास शंका यावयाची.

दीर्घकाल जगण्याची ही महत्त्वाकांक्षा निहतुक नाही. टेनिसनच्या 'कमलभक्षकां' प्रमाणे तंद्रेत व सुखोपभोगांत महाराजांना दीर्घकालीन जीवन घालवावयाचे नाही. सुंदर ओजस्वी जीवन हे महाराजांच्या हातांतील एक साधन आहे व ते ज्ञानार्जन व जनसेवा या ध्येयांसाठी महाराज अहर्निश व्यतित करीत आहेत. महाराजांची ज्ञानपिपासा दुर्दम्य आहे. वयाच्या सत्तराव्या वर्षी एखाद्या तरुणाप्रमाणे ते वनस्पतिशास्त्र व जीवशास्त्र शिकले. फ्रेंच भाषेचा अभ्यासहि त्यांनी एखाद्या विद्यार्थ्याप्रमाणे केला. परवां पुण्याहून भल्या पहांटेस उठून नगराला जावयाचे होते. परंतु मध्यरात्रीपर्यंत महाराजांच्या वृक्षसंवर्धन-शास्त्रावरील (Tree-planting) अभ्यास चालू होता.

महाराजांचे वाचन सर्वव्यापी आहे. तथापि त्यांतल्या त्यांत नीतिशास्त्र, समाजशास्त्र, मानववंशशास्त्र, राजकारण व कारभार (Administration) हे महाराजांचे आवडते विषय आहेत. महाराजांना रीडर लागत नाही. ते स्वतः वाचतात व फार जलद वाचतात; जवळ टिप्पणवही, शब्दकोश असावयाचा, नवीन शब्द काढावयाचे, ते घोकावयाचे, वाचलेल्या पुस्तकावर टिप्पणे लिहावयाची याचा महाराजांना कधी कट्टाळा येत नाही. पुस्तक वाचून झाल्यावर ते केव्हां व कोठे संपले

श्रीमंत सयाजीराव महाराज

हैं ते अवश्य नमूद करितात. याप्रमाणें रोज ४-५ तास वाचन चालतें. आजपर्यंत वाचलेल्या पुस्तकांच्या किती टिप्पणवह्या झाल्या असतील कोण जाणें !

पुस्तकाप्रमाणें थोर गृहस्थांच्या सहवासापासून व संभाषणापासून महाराज ज्ञानसंवर्धन करितात. लंचला, चहाला किंवा रात्रीच्या जेवणाला ग्रंथकार, कवि, शास्त्रवेत्ते, समाजसेवक कोणीतरी पंक्तीला असावयाचेच. त्याचप्रमाणें विलायतेंतील उपयुक्त अशा शिक्षणसंस्था, सामाजिक संस्था, करमणुकीच्या संस्था वगैरे अनेक संस्थांना भेटी देऊन त्यांचें सूक्ष्म निरीक्षण करून त्या हिंदुस्थानांतील व विशेषतः स्वतःच्या संस्थांनांतील परिस्थितीला अनुसरून कोणत्या स्वरूपांत सुरू करतां येतील इकडे महाराजांचें लक्ष असतें.

विशाल व प्रखर बुद्धि आणि तिला खाद्य म्हणून गेल्या पन्नास पंचावन वर्षे केलेलें विविध स्वरूपाचें ज्ञानार्जन यांमुळे महाराजांच्या मनाची भूमिका कांहीं वेगळ्याच प्रकारची बनली आहे. त्यांची वृत्ती एकदेशीय, एकराष्ट्रीय, परंपरानिष्ठ न राहतां जागतिक, आंतर्राष्ट्रीय बनली आहे. धर्म, राष्ट्र, जात, परंपरा या बाबतींत ते शास्त्रज्ञाप्रमाणें निर्विकार आहेत. भावनांच्या उत्कटतेच्या अभावानें या जागतिक वृत्तींत अधिकच भर घातली आहे. कोणताहि प्रश्न पुढें येवो, महाराज आधीं बुद्धीच्या तीक्ष्ण धारेनें त्याचे बारीक बारीक तुकडे करितात, त्याचे धागे-दोरे उकलतात. त्यांचें शांतपणें निरीक्षण करितात व मग त्या प्रश्नाविषयीं आपलें मत बनवितात. हिंदुधर्म, मराठी साम्राज्य या प्रकारचे जिव्हाळ्याचे प्रश्न असेनात कां, महाराजांच्या विकलनात्मक बुद्धीची (Analytical genius) झडप त्यांच्यावर

कांही म्हातारे व एक म्हातारी

पडली कीं त्यांचे तुकडे तुकडे बनतात ! ' मराठी साम्राज्य ? ' जगांतील रोमन, मोगल इत्यादि साम्राज्य किती टिकलें ? त्याचे सांस्कृतिक व सामाजिक परिणाम काय ? हें अल्पायुषी कां झालें ? याप्रमाणें विकलनक्रिया चालू होते. धर्माच्या बाबतींतहि असेंच. त्यांचा सर्वांत आवडता विषय म्हणजे तुलनात्मक धर्म. सर्व धर्मांचें विकलन करून त्यांचे बारीक सारीक तुकडे सांच्याच्या एका एका कप्प्यांत बसवून, त्यांतील साम्य व भेद अजमावून, जीवशास्त्रज्ञ ज्याप्रमाणें टेबलावरील छिन्न विच्छिन्न बेडकाकडे निर्विकार चित्तानें पहातो त्याप्रमाणें बुद्धिजीवि महाराज धर्माकडे पाहतात व त्याचें वजन करितात.

महाराजांची विकलन बुद्धि गेल्या पन्नास वर्षे हिंदुधर्म व समाज या क्षेत्रांत अप्रतिहत वावरत आहे. तिच्या व्यवसायाचें फळ म्हणजे बडोद्याचे जगप्रसिद्ध सामाजिक व धार्मिक कायदे ! गेली ४०-५० वर्षे बडोर्दे अखिल हिंदु समाजाच्याकरितां विचार करीत आहे. जे प्रश्न इतरत्र अद्यापि वादग्रस्त आहेत, अनिर्णित आहेत, ते बडोद्यानें केव्हांच सोडवले आहेत—सोडवीत आहे. भारतास अस्पृश्यांची परवां आठवण झाली. बडोद्यानें अस्पृश्यांना पाव शतकापूर्वीं हातीं घेतलें. पटेल, गौर हे लग्नाच्या कायद्यांत सुधारणा करण्यास झटले पण त्यांना अल्प यश आलें; आज बडोर्दे बिनबोभाट पाटलाच्या चावडीवर लग्न नोंदीत आहे. बालविवाहप्रतिबंध, घटस्फोट, पुरोहित वर्गाचा प्रश्न, हे बडोद्यास ' प्रश्न ' उरले नाहीत.

सामाजिक कायद्यांच्या बाबतींत विरोध होतातच; पण महाराज आंकडेशास्त्रानें आपल्या विचारांची सत्यता जनतेस पटवितात, घटस्फोटाचा प्रश्न निघाला तेव्हां असा एक मुद्दा निघाला कीं, ही

वहिवाट नाही. महाराजांनीं शांतपणें कमिटी नेमून शोध केला. घटस्फोट अनेक जातींत प्रत्यहीं होत आहेत असें आढळून आलें. महाराज समाजसुधारक असले तरी भावनांनीं प्रेरित झालेले नाहीत. बुद्धीला सुधारणा पटल्यावर मग ते विरोधास जुमानीत नाहीत.

याप्रमाणें आपल्या ज्ञानाचा व अनुभवांचा उपयोग महाराज जनसेवेकडे करीत आहेत. अलीकडे वय जास्ती झाल्यापासून तर त्यांना अधिक उद्योग व अधिक सेवा करावीशी वाटते. आपल्या दीर्घकालीन आयुष्यांत ज्या अनेक चुका झाल्या व त्यामुळें अनुभव आले त्यांचा उपयोग करून घेण्याची हीच वेळ आहे असें ते म्हणतात. आजवर ज्या ज्या चुका घडल्या असतील त्यांचें A book of mistakes आपल्यामागें ठेवून जावें असें कधीं कधीं महाराजांना वाटतें !

वखत थोडा उरला आहे ! सराईतून कारवानास कूच करण्याची घडी आली आहे ! ठोकलेले तंबू एकामागून एक उखडून उंटावर लादले जात आहेत. पाण्याच्या कुण्या भरल्या गेल्या. सहचरांनीं प्रवासासाठीं कप्तान सांवरले, कमरा कसल्या ! महाराज अद्यापि आपल्या तंबूंत बसले आहेत. डाव्या बाजूस मधुर खजूर व सुवासिक दुक्का आहे. उजव्या बाजूला अद्यापि कामाचे भारे आहेत.

महाराजांचा परलोकापेक्षां इहलोकावर अधिक विश्वास आहे, प्रेम आहे. जीवनरसाचा प्याला कांठोकांठ पिण्याची, त्यांत एकहि थेंब शिल्लक न ठेवण्याची त्यांची महत्त्वाकांक्षा आहे. या रससेवनांत ते इतके मग्न झाले आहेत कीं परलोकाकडे— मरणाकडे वळून बघण्याची त्यांना फुरसत नाही. बापाचा मार चुकविण्याकरितां एखादें भित्रें

कांहीं म्हातारे व एक म्हातारी

कामचुकार मूल घराब्या कोपऱ्यांत सांदीकोंदींत अंधारांत दडून बसतें, त्याप्रमाणें महाराज मरणास भिऊन जीवनाच्या कोपऱ्यांत अडगळींत बसलेले नाहींत. ते जीवनाच्या बुलेवारवर (राजमार्गावर) पीआत्सा (चौका) मध्ये उघड्या माथ्यानें वावरत आहेत.

महाराज मरणास भीत नाहींत. त्याप्रमाणेंच त्याच्या नांवानें बोटेहि मोडीत नाहींत व त्याचा अपमानहि करीत नाहींत. ते विनीत आहेत, शिष्टाचारांचे भोक्ते आहेत. कचेरीचें काम चाललें आहे, निरनिराळ्या प्रकरणांवर महाराज डुकूम डिकटेट करीत आहेत; अशा वेळीं खोलीच्या दारावर टिचकी वाजली तर कदाचित् वर न पाहतां महाराज ' Come in ' म्हणतील. परंतु पाय न वाजवितां हळू, अगदीं हळू, मरणानें खोलींत प्रवेश केला तर महाराज तांतडीनें पगडी घालतील, खुर्चीवरून उठतील, जवळ जाऊन मरणाशीं हस्तांदोलन करतील, ' How do you do ' म्हणून स्मित हास्य करतील, किंचित् मान लववितील व सभ्यपणानें ' मी कामांत गुंतलों आहे; आपल्याशीं बोलण्यास मला वेळ नाहीं; थोडे बसाल काय ? ' असें म्हणून परत स्मित करतील. डॉ. मोडकांनीं पाहुण्यास कोपऱ्यांत खुर्ची दिल्यावर महाराज परत आपल्या कामांत मग्न होतील व सांगितलेलें अर्थे वाक्य पुरें करतील !

इंग्रज मुत्सद्दी-आर्थर बाल्फर

(रोजनिशींतील उतारा)

लंडन—१९ मार्च १९३०. आज सकाळीं लॉर्ड बाल्फर ८२ वर्षांचे होऊन वारले. त्यांचें मरण त्यांच्या जीवितासारखेंच गंभीर व निर्विकारमय होतें. मृत्युशय्येजवळ बायकामुलें, आत इष्ट, मित्र शिष्य बगैरेंचा घोळका नव्हता. मरण्यापूर्वी बालब्रह्मचारी बाल्फरांनीं जेम्स कोल्मन या बत्तीस वर्षे इमानें इतबारें सेवा केलेल्या नोकरास जवळ बोलावले व त्याचा हात आपल्या हातांत घेऊन ते शांतपणें म्हणाले, “ Goodbye, James. Thank you very much for all that you did. ”

जेम्सनें मान फिरविली. बाल्फर सावकाश म्हणाले, “ मी गेल्यावर खिडक्यांचे पडदे खाली सोडूं नकोस. बरंय जा तूं आतां. ”

जेम्सनें दुःखातिशयानें खोली सोडली. इकडे एका कुशीवर वळून बाल्फरांनीं शांतपणें प्राण सोडला.

“ मी उद्यां परगांवीं जाणार आहे. कपडे बांध. ” असें मामुली नेहमीचें काम गड्यास सांगावें त्याप्रमाणें जेम्सचा मोजक्या शब्दांत निरोप घेऊन बाल्फरांनीं इहलोक सोडला.

एका जणानें त्यांच्या मृत्युलेखांत म्हटलें आहे, “ If Asquith was the last of the Romans, Balfour was the last of

काहीं म्हातारे व एक म्हातारी

the Greeks !” खरोखरच देहानें व मनानें बाल्फर ग्रीक होते. उंच देहयष्टि, विशाल व सुंदर डोळे. देवगुरुनेंहि पूजा करावी असें कपाल.

गॉल्फ त्यांनींच इंग्लंडांत लोकप्रिय केला. उघड्या मैदानांत खेळण्या फिरण्याची त्यांना फार आवड. खेळांच्या आवडीप्रमाणें बाल्फरची बुद्धिमत्ताहि ग्रीक होती. आरिस्टॉटलप्रमाणें ज्ञात जगाला तिनें गवसणी घातली. अन् आश्चर्य हें, कीं बाल्फर आरिस्टॉटलनंतर दोन हजार वर्षांनीं जन्माला आले होते. त्यांचें जग आरिस्टॉटलच्या जगापेक्षां किती तरी व्यापक, विविध, खोल होतें. या अफाट जगांतील विविध ज्ञानाला आत्मसात् करून, तें आपण आत्मसात् केलें आहे हेंहि विसरून जाऊन, बाल्फर जगाच्या गर्दीकडे न पाहतां, डावी उजवीकडे न वळतां सरळ पुढें चालले व साक्रेटिसनें जितक्या शांतपणें विष प्राशन केलें तितक्याच शांत वृत्तीनें या आधुनिक ग्रीक पुरुषानें जगाचा निरोप घेतला. बाल्फरांचें कर्तृत्व अफाट होतें. पन्नास वर्षे ते स्वराष्ट्राच्या पुढें उभे होते—अनिच्छेनें उभे होते व विविध स्वरूपाचें कार्य करीत होते. लंडन टाइम्सनें त्यांच्या मृत्युलेखांत एक सुंदर वाक्य लिहिलें आहे; “Nothing less than the whole life could have disclosed the whole man in him.” बाल्फरांची विभूति इतकी महनीय होती कीं तिचें सर्वांगीण स्वरूप व्यक्त होण्यास ८२ वर्षे लागलीं.

बाल्फर सर्वतोपरी भाग्यशाली होते. सरदार घराण्यांतच जन्म, सेसिल या ऐतिहासिक खानदान वैभवसंपन्न व बुद्धिसंपन्न घराण्याशीं जवळचें नातें, गर्भश्रीमंती, अचाट बुद्धिमत्ता, सुंदर शरीर.

देवानें या पलीकडे मानवास काय द्यावें ! बाल्फरांची बुद्धि विलक्षण चिकित्सक होती. कोणत्याहि प्रश्नाच्या दोन्ही बाजू त्यांना एकदम दिसत असत; कोणत्याहि प्रश्नावर ते समतोल बुद्धीनें बोलत. त्यांच्या भाषणांत अतिशयोक्ति नसे—उत्प्रेक्षा, उपमा नसत, लांबलचक वाक्ये नसत. त्यांची बुद्धि वादविषयक प्रश्नाचें पृथक्करण करूं लागली कीं शत्रु व मित्र सारख्याच आतुरतेनें व आवडीनें त्यांचीं भाषणें ऐकत. भाषणानंतर टाळ्यांचा गजर होई, मित्र अभिनंदन करीत; बाल्फरांना त्याची जाणीव नसे. खालीं बसतांच परत त्यांचे ओंठ घट्ट मिटले जात, परत ते विचारांत मग्न होत. पार्लमेंटमध्ये प्रतिपक्षाकडून प्रश्नांचा व उपप्रश्नांचा मारा होत असतां, बाल्फर लांब पाय पसरून डोळे मिटून बसलेले असत. त्यांच्या चेहेऱ्यावर कोणताच विकार उमटलेला नसे.

बाल्फर कैक वर्षे एका महत्त्वाच्या पक्षाचे नेते होते. त्यांनीं पर-राष्ट्रीय राजकारण केलें, मुख्य प्रधानपदाचाहि उपभोग घेतला; तथापि ते समाजविमुख होते, एकांतप्रिय होते. ते राजयोगी होते. गॉल्फ किंवा टेनिस खेळतांनासुद्धां कदाचित् त्यांचें तत्त्वज्ञानविषयक चिंतन चालत असेल. राजदरबारीं लेव्हीला, राजकारणी मैफलीला किंवा भोजनप्रसंगीं दरबारी पोशाखानें भूषित झालेले बाल्फर तशा त्या कोलाहलामध्ये सुद्धां कदाचित् आत्मनात्मविचार करीत असतील.

बाल्फरांनीं ५० वर्षे आपल्या राष्ट्रास आपलें बुद्धिसर्वस्व ओंजळी भरभरून दिलें. हृदय मात्र स्वतःसाठीं जपून ठेवलें. जणूं काय देवानें त्यांना सुंदर आत्म्याची देणगी देतांना त्या आत्म्यास मित्रप्रेमाच्या किंवा शत्रुद्वेषाच्या शरवृष्टीची बाधा होऊं नये म्हणून जन्मतःच

कांहीं म्हातारे व एक म्हातारी

त्याच्याभोवतीं अभेद्य कवच चढविलें होतें. जणूं काय पुढें आपल्याला दोन पिढ्यांना तारुण्य, सौंदर्य व सौख्य यांच्या बरोबरच सत्य व शिव यांची शिकवणूक घावयाची आहे, हें जाणून बाल्फरांनीं आरंभापासून तें कवच प्रयत्नानें अधिकच अभेद्य केले होतें. त्यांच्या हृदयमंदिरांत कोणाहि व्यक्तीस प्रवेश मिळाला नाहीं. प्रेम, सुखदुःख, आशानिराशा, प्रत्यक्ष मरण, कोणाचाहि कवच फोडून आंत शिरकाव झाला नाहीं. बाल्फरांचा सुरक्षित आत्मा शेवटपर्यंत निर्विघ्नपणें आपलें कार्य करीत राहिला व शेवटीं मृत्यु-शेजेजवळ उभ्या असलेल्या नोकरालाहि खोलीबाहेर घालवून बालब्रह्मचारी बाल्फर एकांतांत विराम पावले. The Last of the Greeks ! The Last of the Greeks !

एक इंग्रज व्यापारी

“ गुडमॉर्निंग, मि. गाटे, वेलकम् टु लेचवर्थ. ”

लेचवर्थच्या लहानग्या सुंदर स्टेशनवर उतरतांच वरील शब्द माझ्या कानीं पडले व ताबडतोब मि. विक्स यांनीं पुढें होऊन माझ्याशीं हस्तांदोलन केलें.

मि. विक्स हे एक चवऱ्यायशीं वर्षांचे इंग्रज गृहस्थ होते. लंडनला मी ज्या गृहस्थांकडे रहात होतो त्यांचे हे सासरे. यांचा पियानो तयार करण्याचा मोठा कारखाना असून रिजंट स्ट्रीटमध्ये पियानो व इतर वाद्ये विकण्याचें यांचें दुकान आहे. अलीकडे दुकानाची व्यवस्था मि. विक्स यांचा मुलगा व नातू पाहतात. म्हातारबुवा लेचवर्थ या प्रसिद्ध गार्डनसिटीमध्ये राहतात. तथापि तेथून आठवड्यांतून दोन दिवस स्वतःची मोटर स्वतः हांकीत ते लंडनला जातात व मुलाच्या आणि नातवाच्या कामावर देखरेख करितात. लंडनला त्यांच्या जांवयाच्या घरीं त्यांचा माझा परिचय झाल्यावर त्यांनीं लेचवर्थ पाहावयास येण्यास मला आमंत्रण केलें होतें. वर उल्लेखिलेली लेचवर्थच्या प्लॅटफॉर्मवरील आमची भेट या आमंत्रणांचेंच फल होय.

२

मि. विक्स हे सुमारे सहा फूट उंचीचे सडपातळ गृहस्थ होते.

कांहीं म्हातारे व एक म्हातारी

नाक लांबट व अगदी तरतरीत; डोळे नेहमीं हंसणारे, पण भारी लबाड व भेदक ! जणुं काय ते (डोळे) समोरच्या माणसास बोलतात, “ काय बच्चंजी ! कुठें पळून जातोस ! हेरलें बघ तुला. चल जरा गंमत करूं. ” डोळ्यांवरील भिवया दाट बर्नार्ड शॉच्य पद्धतीच्या होत्या; ओंठ नेहमीं मिटलेले, दृढनिश्चयी. डोळे हंसले कीं ओंठांच्या उजव्या कोंपऱ्याला किंचित् बांक येई व त्यांतून स्मित बाहेर पडे. केंस पांढरे शुभ्र, चापून चोपून विचरलेले, खिशांतील रुमालाला प्यारिसच्या उंची सेंटचा सूक्ष्म व मधुर गंध.

मि. विक्स सुंदर होते. ऐन तारुण्यांत कुणीहि सुंदर दिसेल ! कायसें म्हणतात, सोळावें वर्ष लागलें म्हणजे—छेः, खरें सौंदर्य त्यालाच म्हणावें कीं जें म्हातारपणीं टिकतें. महाराणी अबेक्झांड्रा मरेपर्यंत सुंदर होत्या. विक्स ८४ व्या वर्षीं सुंदर होते. त्यांच्या त्या निळ्या हंसऱ्या डोळ्यांकडे, तरतरीत नाकाकडे, बांकदार ओंठांकडे व सुरूच्या झाडाप्रमाणें उंच, सरळ सडपातळ देहयष्टीकडे वारंवार पाहावेंसें वाटे.

३

मि. विक्सनीं गॉल्फ खेळण्याच्या वेळचा ‘ फ्लू फोअर्स ’ नांवाचा करड्या रंगाचा सूट घातला होता. ‘ फ्लू फोअर्स—’मध्ये ते अधिकच उंच दिसत होते. हस्तांदोलन केल्यावर मी त्यांना हंसत हंसत विचारलें.

“ मि. विक्स, तुम्ही अजून गॉल्फ खेळतां वाटतें ? ” कांहींतरी गुपित सांगतांना चार वर्षांचें बाळ डोळे मिचकावितें, तसे डोळे मिचकावून ते ८४ वर्षांचे म्हातारबुवा म्हणाले, “ छे, आठदहा

एक इंग्रज व्यापारी

वर्षापासून गॉल्फ खेळणें सोडलें आहे मीं. अलीकडे गॉल्फ खेळतांना लोक ' प्लस् फोअर्स ' घाळतात म्हणून मीहि घातलें. खेळायच्या वेळचा पोषाक केला म्हणजे मनाला अन् शरीराला आपण खेळतच आहोंत असें वाटतें व आनंद होतो."

मी म्हणालों, " वाः, तुम्हीं हा मानसशास्त्रांतला मोठाच शोध केलात बुवा. उद्यां मीहि सेंट पॉल्समध्ये जाऊन डीन इंगचे कपडे चोरतों. "

म्हातारबुवा खो खो हंसले. इतके कीं, त्यांच्या डोळ्यांत पाणी आलें. डोळे पुसून ते म्हणाले, " बरें चला, आपल्यास वेळ होतोय. तुम्हांला संध्याकाळच्या गाडीनें लंडनला परत जावयाचें आहे ना ? तर मग आपल्याला घाई केली पाहिजे. मला तुम्हांला कितीतरी गोष्टी दाखवायच्या आहेत. आपण आधीं घरीं जाऊं, मग शाळा पहायला जाऊं. शिक्षकांना मीं सकाळींच तुम्हीं येणार आहांत असें कळविलें आहे. चहानंतर आमचे चौक, रस्ते, बगीचे व लायब्ररी पाहूं. आमचा कार्सेटचा प्रसिद्ध कारखाना पाहूं. मग तसेच स्टेशनवर जाऊं."

मीं आश्चर्यानें विचारलें, " पण, मि. विक्स, तुमच्या वामकुक्षीची काय वाट ? तुम्हांला इतकें फिरणें झेपणार नाहीं. लंचनंतर माझ्या-बरोबर कोणी माणूस द्या; तुम्ही विश्रांति घ्या. "

परत डोळे मिचकले. बुवा म्हणाले, " वामकुक्षीची काळजी करूं नका. मीं सगळी व्यवस्था केली आहे. रात्रीं एक दीड तास अधिक झोंपलों. शिवाय लंचनंतर ध्यायची वामकुक्षी आधींच घेऊन टाकली. आतां मी अगदीं ताजातवाना झालों आहे बघा. " आपल्या म्हणण्याच्या समर्थनार्थ मि. विक्स एखाद्या तरण्याताळ्या टॉमीप्रमाणें छाती

कांहीं म्हातारे व एक म्हातारी

काढून चालूं लागले. मी हरलों. मि. विक्सच्या मागोमाग मी मोटर-मध्ये बसलों. म्हातारबुवांनीं कुशलतेनें मोटर चालवून अल्पावधीत तिला स्वतःच्या घराच्या दाराशीं उभी केली.

४

लेचवर्थ ही एक उद्यान-नगरी आहे. शहरांत दाटीनें राहणें योग्य नाहीं व उद्योग-धंद्याचे कारखाने शहरांतच काढून माणसांना कोंबड्यांच्या खुराड्यांप्रमाणें कोंदट चाळींत राहावयास लावणें माणुसकीच्या धर्माविरुद्ध आहे असें ३०।४० वर्षांपूर्वीं कांहीं जाणत्या व सौंदर्यसमीक्षक लोकांस वाटून त्यांनीं लंडनभोंवतीं गार्डन सबर्ब्स व दूरवर लेचवर्थसारख्या उद्यान-नगरींची उभारणी केली. प्रत्येक घर वेगळें, प्रत्येक घराच्या मार्गे पुढें टुमदार बगीचे, सुंदर व विस्तृत रस्ते, शोभिवंत चौक, सार्वजनिक उपवनें, मुलांना खेळण्याचीं मैदाने, सुंदर झांकलेले पोहण्याचे तलाव, वाचनालये, टौनहॉल—असा या उद्यान-नगरींचा थाट असतो.

मि. विक्स हे लेचवर्थच्या संस्थापकांपैकीं एक आहेत. त्यांचें घर दुमजली असून घरासमोर ट्यूलिपचे चार वेगळ्या रंगाचे सुंदर ताटवे होते. वाऱ्यानें मंदमंद हालणाऱ्या ट्युलिपांकडे मी कौतुकानें पाहात असतां मि. विक्स अभिमानानें म्हणाले, “आहे कीं नाहीं मौज ! माझ्या घरच्यासारखे ट्युलिप तुम्हांला ‘क्यू’ खेरीज कोठें आढळणार नाहींत. ती बघां माझी निजावयाची खोली; निजून उठतांच माझ्या आवडत्या ट्युलिपांकडे डोकावून पाहण्याचा माझा कैक वर्षांचा परिपाठ आहे. तेहि मीं पाहतांच खुषीनें डोलतात. जुनां स्नेह ! मिसेस विक्सनें मुद्दाम हारलेमहून त्यांना आणिलें. तिला

फुलांचा विलक्षण नाद. साऱ्या फुलझाडांचीं लॅटिन नांवे पाठ. मरतांना माझ्या ट्युलिप्सना जपा असें बजावून गेली. ”

मि. विकसनीं हळूच प्रेमानें एका ट्युलिपवरून हात फिरविला. मला वाटलें गतपत्नीच्या स्मृतीनें ते गर्हिवरतील. पण छे; इच्छाशक्तीच्या जोरावर जन्मभर भावना मनांतल्या मनांत दाबून जगाचा कारभार हांकणार तो इंग्रज तसाच पुढें गेला व घरांत शिरला.

५

दिवाणखाना प्रशस्त व सुंदर होता. मॅटलपीसवर आणि दोन तीन लहान मोठ्या तिपायांवर फुलांचे सुंदर गुच्छ ठेवले होते. कॉन्स्टेबल, र्नर वगैरे इंग्रज चित्रकारांचे कांहीं निवडक लँडस्केप्स टांगलेले होते. प्रमुखस्थानी राफेलचें जगप्रसिद्ध ‘ सिस्टिन मॅडोना ’ आणि बॉत्ति-शेलीची ‘ व्हिनस ’ विराजमान होती. जमिनीवर उंची इराणी गालीचे असून मधोमध एक चेस्टरफिल्ड (कोच), त्यापार्शीं विजेची शेंगडी व तिच्यापार्शीं मोरकोडून आणलेलें नक्षीकाम केलेलें पिंजऱ्या चामड्याचें पाय ठेवण्याचें वाटोळें आसन होतें. चेस्टरफील्डवर बसून शेंगडीकडे पाय पसरून विकस म्हणाले.

“ तुम्हीं लंडनला नवीन आलां आहांत. तुम्हांला पुष्कळ नवीन गोष्टी आढळतील, नवीन चालीरीति दिसतील, नवीन मते ऐकू येतील; जपून असा. अलीकडे हे सोशालिस्ट लोक मोकाट सुटले आहेत. त्यांच्या नादीं लागूं नका. रशियांत त्यांच्या मताप्रमाणें उलथापालथ झाली, बेबंदशाही माजली; त्यामुळे यांना स्वर्ग दोन बोटे उरला आहे. आमच्याकडे त्या म्हातान्या लॅन्सबरीनें गाढवाप्रमाणें

कांहीं म्हातारे व एक म्हातारी

पॉप्लर * डॉक्ट्रिनची घोषणा चालवली आहे. काय न्याय आहे ? कारखानदारांनी, व्यापाऱ्यांनी आपल्या बुद्धिप्रभावाने मेहनतीने संपत्ति मिळवावी अन् या धूर्त सोशलिस्टांनी करांच्या रूपाने त्यांना लुबाडून ती आळशी, ऐतखाऊ लोकांना वाटून द्यावी. मेल्यावरसुद्धा डेथ ड्युटीज् आहेतच. ”

मी भीतभीत विचारले, “ गरीब लोकांच्या सुखसोयीसाठी इंग्लंडांत जे लोकोत्तर कार्य होत आहे, ते या करांशिवाय कसे होऊ शकले असते ? ”

म्हातारबुवा म्हणाले, “ अहो, कसले लोकोत्तर कार्य घेऊन बसलां आहांत ! या लोकांनी गरीब लोकांना फुकट खायला घालून, फुकट दुसऱ्यांच्या जीवावर चैन करायला शिकवून त्यांच्यामधला आत्मविश्वास नाहीसा केला, इभ्रत नाहीशी केली. आजकाल कामकरी वर्गात हौस नाही, चिकाटी नाही, वर डोकें काढण्याची महत्त्वाकांक्षा नाही. स्टेटहेल्पच्या पांघरूणाखाली दुसऱ्यांकडून दान घेणे आपला हक्क आहे असे यांना वाटू लागले आहे; यापेक्षां अधःपात तो कोणता ? अहो, मीहि गरिबीतूनच वाढलों आहे. दिवसभर कारखान्यांत रावून घरी आल्यावर रात्री जागून अंधुक दिव्याखाली पुस्तक घेऊन बसावे अन् अभ्यास करावा. आम्हांला कुठे होत्या वर्कर्स इन्स्टिट्युटस् व वर्किंगमेन्स कॉलेजेस ? ट्रेड स्कूल्स, अन् कंटेन्यूएशन स्कूल्स या भानगडी आम्हांला नव्हत्या ठाऊक ! पण आमच्या मनगटांत धमक होती.

* श्रीमंतांकडून शक्य तितके पैसे करांच्या रूपाने काढून गरीबांच्या सुख-सोई करणे. पॉप्लर (लंडनच्या गरीब वस्तीचा एक भाग) येथील स्थानिक संस्था ताब्यांत असतां लॅन्सबरींनी हा पायंडा पाडला.

एक इंग्रज व्यापारी

देवानें बुद्धि दिली होती, तिचा आम्हीं उपयोग केला, चिकाटी धरली म्हणून हे दिवस पाहिले. आमच्या पिढींतल्या सगळ्या कारखानदारांची हीच कहाणी. आम्हीं आमच्या चिकाटीने ब्रिटनला हे दिवस आणिले. आतां काय ? नोकरी नाही, रोजगार धंदा नाही, नसेना. स्टेट आहेच पोसायला. खुशाल घरबसल्या आठवड्याच्या आठवड्याला 'डोल' मिळतात, डोलच्या कमाईवर लग्ने उरकून संसारसुद्धां थाटतां येतो. हे ऐदी लोक ब्रिटनचे भावी आधारस्तंभ ! काय म्हणे 'The new poor !' जशी काय आमच्या अमदानींत गरिबी नव्हतीच. व्यासपीठावरून प्रीस्ट, पार्लमेंटांतून मुत्सद्दी, हाइड पार्क-मधले रविवारचे वक्ते—जो उठतो तो गरिबांना कवळायला धांवतोय. मला या गरिबांचा हेवा वाटूं लागला आहे बघा. ”

“ तुम्हीं लवकरच परत इंडियांत जाल. तुमच्या लोकांना तुम्ही हेंच सांगत जा. जगायचें असेल तर, राबा; कष्ट करा, स्टेटवर विसंबूं नका, धनिकांना लुबाडूं नका. स्वसामर्थ्यानें नांव काढा, पैका मिळवा. दारिद्री राहूं नका. यांतच पुरुषार्थ आहे. ”

लंचची घंटा झाली. भोजनाचा बेत मि. विक्स यांच्या ऐश्वर्यास साजेसाच होता. ते म्हणाले, “ मला क्षमा करा, माझ्या मेजावर तुम्हांला मद्य आढळणार नाही. जिंजर एल् व जिंजर बीअरवर तुम्हांला तहान भागवावी लागेल.

मी म्हणालों, “ चिंता नको. निर्भेळ पाण्यावरच तहान भागवण्याची मला संवय आहे. ”

जेवण झाल्यावर म्हातारबुवांनीं मला लेचवर्थच्या सर्व शाळा दाखविल्या, सार्वजनिक स्थळे दाखविलीं व चहानंतर कासेंट तयार

करण्याचा अवाढव्य कारखाना दाखविण्यास घेऊन गेले. कारखाना दाखवीत असतां बुवा म्हणाले, “ या कारखान्यांत काम करणाऱ्या मुलींना आम्ही एक क्षण फुकट घालवू देत नाही; पण वेतनहि तसेंच जबर देतो व सोईहि तशाच करून देतो. हें पहा त्या मुलींसाठीं वाचनालय, हीं स्नानगृहे; पलीकडच्या ब्रिलियर्ड्स पिक-पांगच्या खोल्या; हें लंच घेण्याचें दालन. मुलींना थोड्या पैशांत ऊन ऊन लंच येथें दिलें जातें. त्यांच्या पगारांतून पैसे कापले जातात. औषध-पाण्याची व्यवस्था आहेच. आम्ही त्या फोर्डच्या मताचे आहोंत. खूप वेतन द्या व खूप काम द्या. तुमच्या ‘पोप्लर डॉक्ट्रिन’ला येथें थारा नाही.

संध्याकाळ झाली. आम्ही स्टेशनवर गेलों. गाडीची वाट पाहात असतां मि. विक्स म्हणाले, “ तुमचा इंडियांतला पत्ता द्या मला. ” मी म्हणालों, “ तुमचा पत्रव्यवहार अद्यापि चालू आहे वाटतें ? ” मि. विक्स म्हणाले, “ छे, कामकाजाचीं पत्रे तेवढींच सांगतो. पत्र-व्यवहारासाठीं नको तुमचा पत्ता. मी लवकरच आमच्या पियानोंच्या प्रसारासाठीं तिकडे इंडिया चायनाकडे येणार आहे. बाँबेपासून जवळ असलांत तर येईन तुम्हांला भेटायला; मग तुमचा ताजमहाल, बनारस, दिल्ली दाखवा मला. ”

गाडी आली, मी गाडींत बसलों. मि. विक्स डोळे मिचकावीत म्हणाले, “ One thing, Ghate, Life is enjoyable. Live it. Bye-bye. ”

एक जर्मन म्हातारा

१

मध्यरात्र ! एका जर्मन खेड्यांतील टेंकडीच्या पायथ्याशी असलेल्या काफेमध्ये आम्ही कांहीं मित्र ईस्टरचा सण मनोभावाने साजरा करीत होतो. इंग्रजांचा जसा नाताळ तसा जर्मनांचा ईस्टर म्हणजे फार आवडता सण. जिकडे तिकडे आनंदी आनंद भरला होता. काफेच्या यजमानीणवाईची धांदल काय विचारतां ! एकीकडे ती आपल्या लाग (र) बीअरच्या बाटल्या भराभर फोडून प्याल्यांत ओतीत होती व एकीकडे आल्यागेल्यांकडे कधीं नुसतें स्मित हास्य तर कधीं गोड आवाजांत आफ्‌विद झेन् (aufwider zeh-
नमस्कार) तर कधीं कुणीं कांहीं बोलणें तर कुतूहलपूर्वक भिवयांना बांक देऊन ' सो S ' ' सो SS ' असें म्हणत होती. प्याले नेणाऱ्या छोकरीला तर क्षणाची फुरसत नव्हती. कोणाचा प्याला रिकामा झाला रे झाला कीं ती आलीच दुसरा घेऊन. काफेच्या एका कोपऱ्यांत पियानोवर मधून मधून फाक्सट्राट, वाल्ट्झ, टॅगो इत्यादि नृत्यांचे सूर निघत होते व त्यांच्या तालावर मंडळी नृत्य करीत होती.

आम्ही एका टेबलाभोवतीं खुर्च्या घेऊन बसलों होतो. मध्यभागी माझा मित्र फिट्झ गंभीरपणाचा आव आणून यजमानकार्य करीत होता. त्याच्या शेजारी त्याची बहीण एलिझबेथ, नंतर एक भयंकर

कांहीं म्हातारे ब एक म्हातारी

लढ जर्मन तरुण, त्याच्या लढपणाच्या आड झांकली गेलेली मिस वेअरमन नांवाची एक हाडकुळी मास्तरीण, पुढें फिट्झचा मेहुणा शिक्मन्, पुढें फिट्झचे तीनचार स्नेही. मी सन्मान्य पाहुणा म्हणून फिट्झच्या उजवीकडे व माझ्या शेजारी ऐशीं वर्षांचा एक म्हातारा गवई अशी आमची वाटोळी परिषद् भरली होती.

आम्ही सर्व मंडळी तरुणच होतो. अपवाद फक्त ते गवईबुवा. पण त्यांना वृद्ध कोण म्हणेल ? आम्हां सर्वांपेक्षां त्यांचा उत्साह दांडगा होता. सर्वांपेक्षां अधिक बिअर त्यांच्या विशाल उदरांत गेली होती—चालली होती. त्यांनीं त्या पवित्र रात्रीं अखंडपान आरंभलें होतें. बंपर भरून आला कीं ते एक एक घोंट घेत तो रिकामा करीत व रिकामा झाल्यावर आपल्या विस्तीर्ण व अगदीं सपाट अशा टकलावर तो ठेवून डोळे मिचकावून जर्मन भाषेंत ओरडत “Standing on platform is forbidden.” प्लॅटफॉर्मवर जास्ती वेळ बंपर उभा ठेवणें बेकायदेशीर आहे हें जाहीर होतांच ती छोकरी दुसरा भरलेला बंपर घेऊन येई, तो म्हातारबुवांच्या ताब्यांत देई व मग कायदेभंगाच्या आपत्तीतून बुवांच्या टकलावरील बंपरला मुक्त करी. यजमानीणबाई नवीन बंपर भरतांना तो कितवा हें सर्व काफेला ऐकूं जाईल अशा आवाजांत जाहीर करी. याप्रमाणें हा पानत्रिधि चालू होता. बुवांनीं सतरा बंपर्सना पोटांत ठाव दिला. दांडगी तपश्चर्या ! त्यांची साथ कोण करणार ? फिट्झ हाडकुळीच्या छात्रवृंदांत नांवाजलेला—मुरलेला वस्ताद; सर्वांपेक्षां अधिक बंपर्स झोंकून मग शेवटीं टेबलाखालील भूमिभागाचा आश्रय करणारा तो खंदा वीर. पण बारा बंपर्सपर्यंत तो

एक जर्मन म्हातारा.

टिकला. माझ्यासमोर बसलेल्या त्या भयंकर लठ्ठ जर्मन तरुणानें मात्र पंधराव्या बंपरपर्यंत साथ दिली. बुवा त्याच्याकडे बोट दाखवून अभिमानानें मला म्हणाले, “ माझे चिरंजीव. ”

मला चिरंजीवांच्या पितृभक्तीचें व शालीनतेचें कौतुक वाटलें. वडिलांचा अपमान होऊं नये म्हणून त्या शूर पुत्रानें मुद्दाम हार खाल्ली असावी व ‘ आपण वडील आहांत; आपण पुढें व्हा. ’ म्हणून त्यानें वडिलांचा मान ठेविला असा मीं तर्क केला. परंतु फ्रिट्झ म्हणाला “ छे रे ! तो पोरगा म्हाताऱ्यापुढें काय टिकतोय ? म्हाताऱ्याचें साठ वर्षे अखंडपान चाललें आहे. आप्रह कर जरा; आणखी झोंकील स्वारी ! ”

२

म्हातारबुवांनीं एक वाजल्यानंतर नृत्यांत भाग घेण्यास सुरुवात केली. आधीं ते एक ‘ वनस्टेप ’ नाचले. मला त्याचें विशेष आश्चर्य वाटलें नाहीं. अंमळशानें ‘ ‘ फाक्सटॉट ’ ’ सुरू झाला. सर्वजण उठून जोड मिळवून नृत्यांत सामील झाले. म्हातारबुवा उठले, जोड पाहूं लागले. कोणी रिकामी स्त्री दिसेना. इतक्यांत ती छोकरी बिअरचा बंपर घेऊन कोणाला तरी देण्यास चाललेली बुवांनीं हेरली. तात्काळ तिला मध्येच पकडून बुवा तिला जबरदस्तीनें नाचवूं लागले. “ अहो, बिअर सांडेल. सोडा मला. ” अशी ती बिचारी ओरडतच होती. बुवांनीं झट्टकन् तिच्या हातांतील बंपर घेतला व तो हात वर करून नाचूं लागले. ते पुढें भरभर सरकत, मागें येत, मधींमधीं तालावर जागेवरच डुलत. पण आश्चर्य हें कीं, बंपरमधला एकाहि थेंब जमिनीवर

कांहीं म्हात्तारे व एक म्हातारी

सांडला नाहीं कीं दुसऱ्या नाचणाऱ्या जोड्यांना या जोडीचा स्पर्श झाला नाहीं.

नाच संपतांच आपल्या सहचारिणीचा गालगुच्चा घेऊन बंपर पोटांत रिकामा करून बुवा स्वस्थानीं विराजमान झाले. इतक्यांत त्यांचे ते वपुश्चीमान चिरंजीव घरीं गेले होते ते परत आले. त्यांनीं दारांतूनच यजमानीणबाईंना ओरडून विचारलें, “ आईनें विचारलें आहे, आमचे बाबा सुरक्षित आहेत ना ? आज तूं त्यांना घरीं पाठवणार कीं नाहीं ? ”

सर्वत्र हंशा पिकला. म्हातारबुवांनीं यजमानीणबाईंच्या गळ्यांत हात घालून मोडक्या इंग्रजींत मला वरील विनोद समजावून सांगितला.

पियानोमधून वॉल्ट्झचे गोड सूर निघूं लागले. वॉल्ट्झ हा जर्मनांचा आवडता नाच. सर्वजण आतुरतेनें उठले. सर्वांनींच बिअरचें वाजवीपेक्षां फाजिल सेवन केलेलें. वॉल्ट्झ नाचणें कोणासच झेपेना. कांहीं जण तसेच झोकांड्या खात परतले. कांहींजण साधा मॉडर्न वॉल्ट्झ नाचत नुसते पुढें पुढें सरकूं लागले. म्हातारबुवांनीं केवळ आठ आठ दहा दहा बाटल्यांनीं जमीनदोस्त झालेल्या त्या अधःपतित तरुण पिढीकडे तिरस्कारपूर्वक पाहिलें व ‘ My Cream ’ ! ‘ My Cream ! ’ म्हणत ते यजमानीणबाईंकडे गेले. बुवांनीं मान लववून दोन्ही हात पुढें करतांच यजमानीणबाईंनीं स्मित केलें, व आपलें एप्रन सोडून त्या बुवांबरोबर नाचावयास तयार झाल्या.

तें नृत्य अद्भुत होतें. सारीं नाचणारीं जोडपीं तें नृत्य पाहण्यास थांबलीं. जमिनीवर कलंडलेले लोकहि आपापल्या जागांवरून तें दृश्य पाहूं लागले. बुवांनीं आरंभापासूनच जुन्या वॉल्ट्झला सुरुवात केली. या वॉल्ट्झच्या सहा स्टेप्समध्ये दोनदां स्वतःभोंवतीं गिरक्या

एक जर्मन म्हातारा

फार वेळ घेणें कठीण असतें. मोंड येण्याचा संभव फार. बुवा ऐशीं वर्षांचे. पोटांत भरपूर बीअर गेलेली. त्यांचें एकहि स्टेप चुकलें नाहीं किंवा गिरकीहि तालाच्या बाहेर गेली नाहीं. उलट कांहीं वेळानें नृत्याची गति मंद वाटून त्यांनीं पियानो वाजविणाऱ्या बाईस जलद वाजविण्यास आज्ञा केली. तें नृत्य इतकें सुंदर, इतकें सहज होतें कीं जणुं काय मानससरोवरांत राजहंसांचें जोडपें सहजभावानें पोहत आहे. यजमानीणबाईनाहि नृत्याच्या गतीनें व नादानें एकप्रकारचा नशा चढला व भराभर गिरक्या घेत असतां त्या तृप्तिदर्शक गोड असें स्मित करीत होत्या. नृत्य संपतांच बुवांनीं आपल्या सहचारिणीस स्वस्थानीं पोहोंचविलें व लवून तिला वंदन करून ते आमच्या-कडे आले.

बुवा मजपार्शी बोळूं लागले, “ अहो, मनुष्यप्राणी प्रेम करायचें केव्हां थांबवतो, तुम्हांला माहीत आहे का ? ” मी विस्मयानें त्यांच्या-कडे पाहूं लागलों. बुवा हंसत पुढें म्हणाले, “ एका फ्रेंच गृहस्थाची अशी गोष्ट सांगतात कीं, तो एकदां आपल्या आजीकडे गेला व तिला म्हणाला, ‘ काय ग आजी, तुझ्या अनुभवावरून सांग बरे मनुष्य प्रेम करायचें केव्हां थांबवतो ? ’ आजीनें उत्तर दिलें, ‘ बाळ, मला अद्याप माहीत नाहीं. ’ माझी त्या फ्रेंच आजीबाई-सारखी स्थिति आहे. मीं अद्यापि प्रेम करायचें सोडलें नाहीं. गांवांतल्या साऱ्या सुंदर मुली मला आवडतात व मी त्यांचीं चुंबनें घेतों. ”

४

मंडळींनीं बुवांस गाण्याचा आग्रह केला. मोठ्या प्रयासानें बुवा तयार झाले. काफेची मालकीण स्वतः पियानोवर बसली. तिनें हळूच

कांहीं म्हातारे व एक म्हातारी

पट्ट्यांवरून एकदां हात फिरवून गोड आणि संकीर्ण असा नाद उत्पन्न केला. बुवा भिंतीला टेकून उभे राहिले. दोन्ही हातांचीं बोटे एकमेकांत जुळवून त्यांनीं हात खाली सोडले. वर ताठ मान करून ते शूर्वर्तच्या संगीतांतले गोड आलाप घेऊं लागले. आम्ही त्यांच्याकडे श्रद्धेनें पाहूं लागलों. ते बारके डोळे—त्यांच्या खालीं पडणारी मांसाची वळकटी—आमच्या दृष्टीपुढून नाहींशी झाली. बुवांच्या डोळ्यांत एक वेगळीच चमक दिसूं लागली. बुवा संगीताच्या उच्च भूमिकेवर उभे असलेले आम्हांला दिसले. दृष्टीप्रमाणेच त्यांचें तें स्थूल शरीर—तीं बोजड अवयवे—सारीच क्षणार्धांत दैवी तेजानें तळपूं लागलीं.

बुवा आवाजीच्या दृष्टीनें Tenor होते. काफे दुमदुमली. धुंदीत लोळणाऱ्यांच्या माना एकदम वर झाल्या. आम्हीं सर्व वेगळ्याच वातावरणांत विहरूं लागलों. आम्हीं आमच्या मनाशीं गूढ तरल भावनांच्या भाषेत बोलूं लागलों. आम्हांला एकाच समयीं सुख व दुःख झालें व तीं सुखदुःखें आमच्या डोळ्यांत दिसूं लागलीं.

गार्णे संपतांच बुवा कोणाशीं न बोलतां जाण्यास निघाले. दारांत मार्गे वळून कातर व दुःखी आवाजांत *gooten nacht* (गूटन नाष्ट) म्हणून ते वसंतांतल्या उषःकालीन किरणांत बाहेर पडले.

आम्ही सर्वजण कितीतरी वेळ दाराकडे पाहात होतो !

एक इतिहाससंशोधक

परवां कसल्याशा कामाला मला × × × गांवीं जावें लागलें. या गांवीं इतिहाससंशोधनाच्या कार्यांत अनेक वर्षांपासून गुंतलेले एक म्हातारबुवा रहातात हें मला माहीत होतें. माझें काम संपल्यावर तडक मी म्हातारबुवांच्या घराकडे वळलों.

दुपारची वेळ होती. मीं आंत डोकावून पाहिलें. म्हातारबुवा एका जीर्ण सतरंजीवर उघडेबोडके बसले होते. पाठीमागें एक लाल रंगाचा तक्या होता. समोर ५०-७५ विड्याचीं पानें पडलीं होतीं. जवळ पानसुपारीचा डबा होता. बुवा खलबत्त्यांत विडा कुटीत होते. हात कुटण्याचें काम करीत होता, पण लक्ष सारें समोर लांबवर पसरलेल्या जुन्या पिवळ्या उज्जनी कागदावर होतें.

मीं तसाच पुढें जाऊन नमस्कार केला. बुवांनीं मारक्या म्हाशी-प्रमाणें वर पाहिलें. त्यांना हुंदडण्यास संधि न देतां मी म्हणालों, “मी आपल्या भेटीस आलों आहे. माझी आपली ओळख नाही. मला इतिहासाचा थोडाबहुत नाद आहे. आपले ग्रंथहि कांहीं चाळले आहेत. येथें कामाकरितां आलों होतो; म्हटलें जावें भेटून.”

बुवा खणखणीत आवाजांत म्हणाले, “असें काय ? बाहेरून आलांत म्हणतां ? या, या; बसा इथं. पानबीन खातां का ? नाही ?

कांहीं म्हातारे व एक म्हातारी

बरे आहांत बुवा. आम्हाला यावांचून होत नाही. ही आमची अफीणच होऊन बसली आहे. ”

मी भीत भीत बुवांच्या समोर सतरंजीच्या एका टोंकाला बसलों व खोलीभोवतीं एकदां नजर फेंकली. जिकडे बघावे तिकडे एकावर एक रचलेल्या रुमालांच्या राशी ! बुवांशेजारीं कांहीं पिवळसर कागद पडले होते. जवळच कांहीं इंग्रजी मराठी पुस्तकें होतीं. हाताशीं बोरूच्या लेखण्या, कलमदान आणि कांहीं हत्तीछाप कोरे कागद होते.

साराच भूतकाळ ! त्या जुन्या तीन चारशें वर्षांच्या खोलींत ऐशीं वर्षांचा तो म्हातारा, शेकडों वर्षांपूर्वीच्या कागदपत्रांच्या दप्तगांच्या ढिगामध्ये जुने पेशवाई कलमदान जवळ घेऊन जुन्या खलबत्यांत विडा कुटीत होता. वर्तमानकाळानें—विसाव्या शतकानें—त्या खोलींत प्रवेश केला नव्हता. मीं समोरच्या भिंतीकडे पाहिलें. शिवाजीमहाराज व थोरले माधवरावसाहेब यांच्या तसबिरी भिंतीला टांगलेल्या होत्या. मला भिंतीकडे पहातांना पाहून खलबत्यांतल्या विड्याची एक फक्की मारून म्हातारबुवा म्हणाले, ‘ बस, दोनच मागसें. महाराज अन् थोरले माधवराव म्हणजेच मराठशाही. अझून माधवरावांची योग्यता तुम्हां लोकांना कळायची आहे. थोडे दिवस जगूं द्या आणखी म्हणजे दिसेल तुम्हांला गम्मत. ’

मी म्हणालों, “ आपलें आणखी किती भाग बाहेर पडतील ? खर्च्यापर्यंत तर आपण आलांत. १८१८ पर्यंत नेणार का ? ”

बुवा म्हणाले, “ किती भाग बाहेर पडतील ? अहो, अनंत. त्यांना कांहीं मर्यादा आहे का ? इकडे या; या खोलींत पहा. ” मीं शेजारच्या दालनांत डोकावून पाहिलें. जुन्या रुमालांनीं खोली गच्च

भरली होती. रुमाल कडीपाटापर्यंत भिडले होते. म्हातारबुवा म्हणाले, “ पाहिलेत ना हे रुमाल ? एवढें अजून वाचणें आहे; त्यांच्या मित्या जुळविल्या पाहिजेत, नकला केल्या पाहिजेत, वर्गीकरण केलें पाहिजे. खुलाशाचीं टिपणें लिहिलीं पाहिजेत. किती भाग होतील, बोला ? ”

“ पण—पण, ” मी भीत भीत म्हणालों, “ हें किती दिवस चालणार ! ”

बुवा गंभीरपणानें बोलले, “ अहो, मरेपर्यंत ! मेलों कीं झालें, संपलें. तसा माझा पुनर्जन्मावर विश्वास आहे म्हणा. परत माझ्या छत्रपतीच्या महाराष्ट्रांत जन्म घेईन, परत तुम्हांला घाणेरडे दिसणारे कागद उराशीं बाळगून काम करीन. ” बोलतां बोलतां बुवांनीं हळूच एका जुन्या रुमालावरून प्रेमानें हात फिरवला. जणूं काय तें त्यांचें नातवंडच होतें.

बुवा पुढें म्हणाले, “ पण पुनर्जन्मापर्यंत दम कसचा निघतोय. या जन्मांतच होईल तें काम केलें पाहिजे. मी तसा आणखी पंधरा वर्षे नाहीं मरत ! लिहून देतो तुम्हांला. बघा हें मनगट. जुना जमाना पाहिला आहे, राव ! उगाच नाही. ”

मी म्हणालों, “ पण बुवा, तुम्ही आतां वृद्ध झालांत. थोडी दुसऱ्यांची मदत ध्यावयाची होती आतां. नकला तरी दुसऱ्याकडून करून ध्याव्यात. ”

“ छे: छे: छे ! तें बोलूं नका. मदत ? कोणाची मदत घेऊं ? तुमच्यासारख्या तरण्याताऱ्यांची ? रामाचें नांव ध्या. अहो, नुसती नकल करायला दिली तर सतरा चुका करतील. ‘ हंबीरराया ’ला ‘ बहीरराव ’ बनवतील. ‘ मंबाजी ’चा ‘ लांबाजी ’ करतील. तें कांहीं विचारूं नका. माझें काम मलाच केलें पाहिजे—सगळें मलाच केलें

कांहीं म्हातारे व एक म्हातारी

पाहिजे. वेळ थोडा उरलाय. दहा पंधरा वर्षे हां हां म्हणतां जातील. आमचा नाना म्हणतो, “ आतां विश्रांति घ्या. देवळांत देवदर्शनाला, पोथीपुराणाला जा. ’ त्या लेकाला काय माहीत याच खोलींत (शिवाजीमहाराजांच्या तसविरीकडे बोट दाखवून) माझा देव बसला आहे. या खोलींत या माझ्या पोथ्या पडल्या आहेत. हा आमचा महाराष्ट्र-वेद ! ह्याः ह्याः ह्याः ! म्हणे देवधर्म करा. कसला बोडक्याचा देव न् धर्म ! अहो, एखाद्या गुंतागुंतीच्या निवाडापत्राच्या किंवा महजराच्या मार्गे लागलों कीं रहातें दोन दोन दिवस स्नान अन् जेवण. लाह्या एका हातानें खायच्या, एका हातांत कागद. बस्. अशीं हीं चाळीस वर्षे या खोलींत घालवलीं. तुमच्या जगांत काय चाललें आहे कुणा लेकाला दाद ! तुमचें तें महायुद्ध सुरू झाल्यावर दोन वर्षांनीं मला समजलें. अन् परवांपर्यंत मी समजत होतो तें चाललेंच आहे अझून. आम्हाला काय करायच्या तुमच्या या नव्या भानगडी ! भांडा, व्याख्यानें द्या, मरा ! वाटेल तें करा ! आमचा सारा जन्म पेशवाईंत चालला आहे. पेशवाईंतच आम्ही मरणार. १७९६ पर्यंत तर येऊन पोहोंचलों. पुढील पन्ना गाठायची धडपड चालू आहे. पण १८१८ पर्यंत जाऊन पोहोंचणें कठीण. मध्येच घोडें दगा देणार. वसई गाठली तरी मिळविली. पुढचा कसला इतिहास ! वसईलाच मराठशाही बुडाली ! ”

बुवांना दम लागला. स्वारींनीं परत सतरंजीवर आसन ठोकलें, विडा केला, खलबत्यांत कुटला. परत विड्याची फक्की तोंडांत गेली. बुवा पुढें म्हणाले, “ जगलें पाहिजे मला. अहो, काय तुमचें नांव ! सांगितलें नाहींच वाटतें अझून ! मीहि विसरलों म्हणा. बरें, असूं

घा. काय सांगत होतो ? हं. मी जुन्या पिढींतला शेवटचा उरलोंय. मीं डोक्यांनीं जें पाहिलें आहे तें तुम्हांला स्वप्नांतहि दिसणार नाहीं. अहो, पेशवाईत वावरलेलीं माणसें मीं पाहिलीं आहेत, त्यांच्या तोंडून अनेक गोष्टी ऐकल्या आहेत. तुम्हीं नवे लोक. काय इतिहास लिहिणार ? तुमची भाषा वेगळी; रहाणें, बोलणें, चालणें सारेंच वेगळें. राव, पेशवाईचा इतिहास लिहायला पेशवाई मन लागतें; हो, अन् (छाती काढून) पेशवाई देह लागतो. म्हणून म्हणतो, मला पांच—दहा वर्षे जगलें पाहिजे. डोक्यांत जें जें भरलें आहे तें तें लेखणींतून उतरलें पाहिजे. एकच गोष्ट सांगतो, भीमथडी गंगथडी घोड्यांनीं दादांना अटकेपार नेलें; कोठें गेली ती अवलाद ? सांगा ! नाहींच सांगतां येणार. राव, पेशवाई आटोपल्यावर एक लाख घोडें ठाणावर मेलें, ठाणावर. दहा—वीस कोसांची मजल मारायचा त्यांचा पिढीजाद देहधर्म. लढाया संपल्या, खलक खुदाका मुद्दख अंग्रेज सरकारका झाला. काम संपलें. ठाणावर बांधल्या बरोबर पटापट तें मेळीं. जुने शिलेदार गेले, जुनीं तें गेलीं. तुमची अवलादच वेगळी. म्हणे आम्ही इतिहास लिहिणार ! ”

परत बुवांना दम लागला. परत एका विड्याचा खलबत्यांत चुरा झाला. परत तोंडांत फक्की गेली. बुवा म्हणाले, “ बरें, आतां जा तुम्हीं. बराच वेळ घेतलात. एवढ्यांत दोन-तीन नकला झाल्या असत्या. बाहेरगांवाहून आलांत म्हणून बोललों तुमच्याशीं; येथच्या कोणाची आंत येण्याची विशाद नाही. हा सोटा घेऊन धांवतो. विक्षिप्त म्हणतात; म्हणेनात लेकाचे. बरेंच झालें. रिकाम्या गप्पा मारायला वेळ आहे कुणाला ? बरें, या ! ”

नाना न्हावी

त्या दिवशी माझा वडगांवच्या डाकबंगल्यांत मुक्काम होता. सकाळीं पुढें जाण्याच्या तयारींत होतो इतक्यांत पटेवाल्यानें वर्दी दिली, “नाना न्हावी आला आहे.” मला त्याच्या म्हणण्याचा अर्थ समजेना. मी कोणाहि न्हाव्यास बोलाविलें नव्हतें. नाना न्हावी—तो नाना असेल आणि न्हावीहि असूं शकेल—पण असें अनाहूत येण्याचें त्याला प्रयोजन नव्हतें. मी पटेवाल्याकडे प्रश्नार्थक मुद्रेनें पाहिलें. तो म्हणाला, “साहेब, नानाचा हा जुना दस्तुर आहे. कुणी सरकारी अमलदार वडगांवीं आला, म्हणजे नाना आलाच. कुणी तसें गेलेलें नानाला खपायचें नाही. तो कोणाकडून कधीं पैसा पण घेत नाहीं हजामतीचा.”

हा निव्वळ जुलूम होता. इच्छा असो नसो, एका अनोळखी खेडवळ न्हाव्यापुढें मुकाट्यानें मान धायची म्हणजे काय ? नानाला खपायचें नाहीं म्हणे ! तो नाना असला म्हणून काय झालें ? त्याला कोणी अधिकार दिला हा एवढा ? तो काय By special appointment to all Government officers नेमला गेलाय ?

माझ्या मनाची गोंधळलेली स्थिति पाहून पटेवाला म्हणाला, “साहेब, नानाला खरेंच नाहीं आवडायचें आपण तसेंच पुढें गेलांत तर. त्याचा फार जुना दस्तुर आहे. रावबहादूर भडभडे एवढे संतापी,

पण नानानें त्यांना तसें जाऊं दिलें नाहीं. नाना सांगेल त्यांची हकीकत. साऱ्या तालुक्यांत पोराबाळांच्या तोंडीं झाली आहे. ”

रावबहादूर भडभड्यांना मी ओळखत होतो. जुन्या जमान्यांतले ते प्रांत होते. त्या गलमिशा, तो खणखणीत आवाज, तें टप्पेदार हसणें, तें खेकसणें अन् नाक फेंदारणें—हो, अन् ते आतां नाहींसे होत चाललेले होल बूट ! अशा अमलदाराचा जर त्या नानानें नक्षा उतरवला तर—तर मग मी कोणच्या झाडाचा पाला. मी निरुपायानें म्हणालों, “ दस्तुर आहे म्हणतोस ? मग बोलाव तो कोण नाना आलाय त्याला. ”

नानानें प्रवेश केला. डोकीस लाल रंगाच्या मुंडाशाचे तीन चार वळसे, अंगांत कोपरी, खालीं गुडध्यापर्यंत पोहोचणारा पंचा, पाठीशीं धोपटी—असा नानाचा जामानिमा होता.

तोंडाचें बोळकें झालें होतें; नाकाड वर आलें होतें; पोटाच्यावर शिरा फुगून त्यांचीं जाळीं झालीं होती. शरिरावर अनावश्यक मांस दिसत नव्हतें आणि जुना पीळ अद्याप कायम होता.

मीं नानाकडे नखशिखांत निरखून पाहिलें. सर्व अमलदारांवर खेकसणाऱ्या भडभड्यांवर—अमल चालविणारें व्यक्तिमत्व मला कोठें दिसेना. मीं वर डोळ्यांकडे पाहिलें. तेहि मजवर भिडले होते. झालें, मीं हार खाल्ली, गलमिशावाले भडभडे कां गडगडले याचें कारण मला समजलें.

नानाचे डोळे प्रभावी, निश्चयी, रहस्यमय होते. त्यांच्यांत आत्मविश्वास आणि रुबाव असूनहि मार्दव होतें. दीर्घकालीन आयुष्यांत सुखदुःखाचे भलेबुरे जे नानाविध अनुभव आले होते

कांहीं म्हातारे व एक म्हातारी

त्यांची नॉटनेटकी गोठवण करून कृतकृत्य झालेल्या माणसाचे ते डोळे होते ! पुस्तकाला न शिवलेल्या पण मोकळ्या हवेंत निसर्गाच्या साहचर्यात आणि धरित्रीमातेच्या अंकावर सुसंस्कृत झालेल्या हिंदी खेडूताचे ते डोळे होते ! जीवनाचें रहस्य जाणलेल्या संयमी तत्त्वज्ञान्याचे ते डोळे होते !

आंत येतांच नानानें पटेवाल्यास हुकूम केला, “ भाऊ, ऊन पाणी आण अन् चांगले दोन हंडे पाणी गरम कर. साहेब, भडभडे साहेबांप्रमाणें आपण जणूं मला नापास करीत होतां. छे: छे: असें खालीं बसूं नका. मला सारी रीतभात कळते. कुणाची तक्याशीं, कुणाची खुर्चीवर, कुणाची फस्ट किलास, कुणाची सेकंड किलास— सारें समजतें मला. आपण खुर्चीवर बसा. ”

नानानें माझा ताबा घेतला. घरमालकाप्रमाणें तो हुकूम देत होता. मीं हळुच त्याला विचारलें, “ का रे नाना, त्या भडभड्यांची काय भानगड झाली होती ? ” नाना रंगांत येऊन सांगूं लागला, “ प्रांत-साहेब आल्याची खबर मिळतांच मीं रिवाजाप्रमाणें धोकटी घेऊन बंगल्यावर वर्दी दिली; मला पाहतांच साहेब ओरडले, ‘ गावठी माणूस, ना गूट ! ’ मला राग आला. मी गावठी माणूस ? मी ना गूट ? तसाच राग गिळून मी म्हणालों, ‘ साहेब, इतक्या वर्षे अंमलदारांची हजामत करीत आलों. पोलिससाहेब, रजिष्टारसाहेब, शाळांचे डिप्युटी, मामलेदार, चिटणीस, विनमिशावाले, दाभणमिशावाले, गलमिशावाले, शेंडीवाले, संजाबवाले, दाढीवाले—झाडून सगळ्यांची गेलीं पन्नास वर्षे मीं हजामत केली अन् साहेब मी ना गूट ? साहेब, परचित्ती बघा. मूर्ति डोळ्याखालीं घाला. धोकटी फेकून देईन ना गूट ठरलों

तर '. मग तात्या शिपायाला सांगितलें, ' तात्या तीन हंडे तापव. हंबीरमलच्या दुकानीं जा. आवळ्याचें तेल आण. माझें नांव सांग. फस्ट किलास हजामत आहे म्हणाव. समजेल तो '. हजामतीला सुरवात केली. डोकें म्हणजे काय तें ! अशी हजामत कधीं मागें झाली नाही. कधीं पुढें व्हायची नाही. साबू लावी, टुवालानें पुसी; साबू लावी, टुवालानें पुसी. असा सफाईनें हात घेतला कीं साहेब गुंगू लागले. पैसे देवू लागले. म्हटलें मी नापास—नागूट. पैसे कसे घेऊं ? द्या पावती लिहून हजामत फस्ट किलास. मला पैसे पावले. भडभडे साहेब सरदार माणूस. नखं काढतांना असे ओरडायचे, असे हुकुम द्यायचे कीं जणूं खड्यांची लढाई जुंपलीय. माझ्यावर फार खूष. आठ आठ दहा दहा दिवस दौऱ्यांत मला घेऊन फिरायचे. नातवंडाची मुंज झाली, आधीं माणूस माझ्याकडे. थोर माणूस. चाळिस जिलब्या फस्त करायचे अन् मग ठेकर द्यायचे. चहा कॉफी माहित नव्हती त्यांना. सकाळीं उठले कीं मिशा वर धरून दुधाची चरवी खलास करायचे. ”

२

मीहि भडभड्यांप्रमाणें नानाच्या आहारीं गेलों. त्याचा माझा परिचय वाढत गेला. वडगांवास माझे अधिक मुक्काम होऊं लागले. डाकबंगल्याच्या व्हरांड्यांत आरामखुर्चीवर पडून नानाशीं गप्पा मारणें हा एक मुक्कामांतील महत्वाचा कार्यक्रम होऊन बसला.

नाना फटिंग होता. मूल ना बाळ. कारभारणीलाहि जाऊन १०।१५ वर्षे झालीं होती. भूक लागली म्हणजे भाकर बडवावी. नाहीतर चूल थंड. आळस आला तर शेजारणीला पीठ द्यावें, भाकरी

कांहीं म्हातारे व एक म्हातारी

करून ध्याव्या. परान्न मात्र वर्ज. उलट सर्व गांवचा कोणच्या ना कोणच्या कारणाने नानाच्या घरी हात ओला झाला होता. गांवच्या बाप्यांना हुक्की आली की त्यांचा मोर्चा नानाकडे वळे आणि मग जे असेल नसेल त्याचा फत्ता उडे. वडगांवला अलिकडे चहाचे बंड सुरू झाले होते. गांवकऱ्यांसाठी नानाला हंडेच्या हंडे चहा करावा लागे. मंडळी मधून मधून म्हणे, “ नाना, नगरला सिनेमा छान लागलाय. हुसऱ्या मोटरवाला म्हणत होता मघा अड्यावर. चलत असशील तर बग. ” झाले. हुसऱ्याची चंगळ होई. मंडळी नानाच्या खर्चाने पेशल मोटारीतून नगरला जायची, सिनेमा बघायची, सिंगल चहा पाव खायची अन् परत वडगांवला जायची. धुळवडीच्या दिवशी तर नानाचे हाल विचारून नका. त्याला मढ्याप्रमाणे बांधून तिरडीवरून नेत, त्याच्या नांवाने “ रामनाम सत है, शिरापुरीका बेत है ” असा घोष करीत आणि शेवटी त्याच्याकडून चहा उपटीत. नाना हे सर्व मुकाट्याने सहन करी. त्याने कधी तक्रार केली नाही किंवा कधी हसिले गांवच्या कार्यक्रमांत भागहि घेतला नाही.

३

मी माझ्या अनुभवावरून माणसांचे कांहीं कामचलाऊ वर्ग केले आहेत. नाना माझ्या कोणत्याच वर्गात नीट बसत नाही. कुठेहि त्याला बसवा, त्याचा थोडाबहुत भाग शिल्लक राहतोच. त्याचा कांहीं भाग असा ओबडधोबड खाऱ्याखुऱ्याचा आहे की तो कोणत्याच चौकटीत नीट बसत नाही.

नाना नास्तिक आहे. गेल्या चाळीस वर्षांत तो गांवच्या देवळांकडे कधी वळला नाही. एकदां आम्ही बोलत बसलो, होतो. रस्त्यावरून

पंढरीचे पांच दहा वारकरी चालले होते. मी म्हणालों, “ नाना, तूं पिकलें पान. पट्टिशीं जाशील मखून एक दिवस. पंढरीची वारी कर एखादी. ” नाना एकदम उद्गारला, “ छत्, छत्. साहेब, असें भलतेंच काय सांगतां ? या देवधर्माच्या भानगडींत मी नाहीं पडत कधी. ” मी विचारलें, “ देवधर्म म्हणजे भानगड कायरे ? ” नाना उत्तरला, “ नाहींतर काय साहेब ? मी एवढा म्हातारा झालों आहे. देवावाचून माझे कांहीं अडलें नाहीं बगा. पावसावांचून अडतें; पीकें मिळत नाहींत. नदीनाल्यावाचून अडतें; पाणी मिळत नाहीं. दाक्तरा-वांचून अडतें. देवळांतल्या देवावांचून नाहीं अडत कांहीं. लहानपणीं जात होतो देवाला, पण समजू लागल्यापासून देवाचें नांव टाकलें. परवां म्हातारी वारली तेव्हां थोडी मनांत चलबिचल झाली; पण तें तेवढेंच तें. ”

मी कुतुहलानें विचारलें, “ असा देवावर कां तुझा राग ? ” नाना शांतपणें म्हणाला, “ रागबीग कांहीं नाहीं साहेब. मला आपलें तें पटत नाहीं. तें असें आहे बगा. मला वाटतें देवांत अन् माणसांत कांहीं तरी सोईर-सुतक असावें. पण तो बसलाय देवळांत थंड, कमरेवर हात ठेवून. सत्यान्रवचा दुकाळ झाला; आम्हांला निवडुंगाचीं बोंडे पण खायला उरलीं नाहीं. पोरेंबाळें डोळ्यांसमोर पटापट मेलीं. त्या जांभुळवाडींतल्या कुंभारणीनें आपलें पोटाचें मूल खाल्लें म्हणतात. पण आमचा देव जसाच्या तसा. विटेवर उभा कटीवर हात. साहेब, चंद्र माणसासारखा लहान मोठा होतो. कधी उजेड देतो, कधी दडून बसतो. सूर्य इकडून निघून तिकडे जातो. आमची भीमा कधी आटते, कधी तट फुगून दुथडी भरून चालते. आम्ही सुखी तर ती

कांहीं म्हातारे व एक म्हातारी

सुखी. साहेब, या सर्वांचें आमचें सोईर-सुतक आहे. पण हा देवळांतला देव काय कामाचा ? लहान मोठा होत नाही, ओला सुका होत नाही. आमचा मोरू मास्तर पोरें जरा चुळबुळ करूं लागलीं कीं ओरडतो, ‘ अरे, देवासारखीं बसा. ’ देवासारखें व्हायचें म्हणजे गप्प बसायचें; काम धाम नाही. साहेब, दुकाळांत बायावापड्यांनीं नवस केले, धरणें धरलीं. मीं शपथ घेतली, ‘ माझा दाम्याला भुकेनें मरतांना पाहून जो देव जागचा हालला नाही त्याचें तोंड बघायचें नाही. ’

मीं विचारलें, “ देवळांतला देव जाऊं दे. पण त्याच्या ऐवजीं दुसरा कांहीं देव तूं मानतोस कीं नाही, दुसऱ्या कोणाला—दुसऱ्या कुशाला तरी भिऊन वागतोस कीं नाही ?

नाना उत्तरला, “ साहेब, दुसरा देव आहे तर. (छातीवर हात ठेवून) हा बगा माझा देव साहेब, इमान—इमान हाच खरा देव. इमान देवाच्या वापाला ऐकत नाही. आतांची हवाच न्यारी. इमान नाही म्हणून वामण मोटेच्या बैलावाणी मागें मागें सरले. करणीमुळें. जोधळे पेरून गहू कसे मागायचे साहेब ? इचार आहे, तेथें आचार आहे. झाडून काढावं, हरामाची भाकर खाऊं नये. तो खूष, आपण खूष. इमानानें वागलें, म्हणजे मनाला समाधान होतें साहेब. मन मोठें ओढाळ गुरू आहे बगा. त्याचें समाधान होणें कठीण. त्याला फसवणें फार कठीण. त्याच्यावर स्वार झालें पाहिजे. त्याला ताब्यांत ठेवलें पाहिजे; मोकाट सोडूं नये. त्याला देवाच्या, भटावामणांच्या, पोध्यापुराणांच्या, कोल्हाटणी तमासगिराच्या, गुत्तेवाल्याच्या, साव-सावकाराच्या कुणाच्याच आहारीं जाऊं देवूं नये. मोकाट सोडलें

नाना न्हावी

म्हणजे धक्के बसतात. ताब्यांत ठेवलें म्हणजे कारभारणीसारखें समाधानानें नांदतें. ”

मी म्हणालों, “ पण नाना, तूं तर नशापाणी करतोस म्हणे ! ”

न डगमगतां नाना म्हणाला, “ हो, साहेब, रोज नऊटाक घेतों. कधीं कमी नाहीं, कधीं जास्ती नाहीं. आज तीस वर्षे झालीं. कधीं माझ्या तब्येतींत बिघाड झाला नाही. कुणाला कधीं शिवीगाळ केली नाही, का कुणाच्या गळ्यांत पडून ‘ तूं माझा भाऊ ’ म्हणून रडलों पण नाही. अती झालें म्हणजे माती होते. मला दारुनें कांहीं झालें नाही. उलट आमच्या गांवचा नाज्याभट दूध पिऊन मेला. फुकट मिळाली म्हणून एकदां त्यानें १०।१५ शेर दुधाची साय खाल्ली. पोट फुगलें. चांगला कमरेपर्यंत त्याला वाळेंत पुरला. पण मेला. माझी म्हातारी मरेपर्यंत आफिण खात होती. कांहीं नाहीं झालें तिला. उलट शेवटच्या आजारांत तिला आफिण मिळाली नाही. तिनें खुणा केल्या, पण आम्ही उमगलों नाही. आफिणीवांचून म्हातारी मेली. ”

नाना माझ्या विचारशक्तीस सारखे धक्के देत होता. बोलण्यांत आढ्यता नव्हती, आत्मगौरव नव्हता. ए प्लस् बी प्लस् सी सारखें तो बोलत होता. त्याचा इमान—वाद फार व्यापक होता. मला त्यांत कांहीं उणीवाहि दिसत होत्या. पण चुका दाखवणार मी कोण ? अनू जी माझ्या दृष्टीनें चूक, ती त्याच्या दृष्टीनें त्याच्या आयुष्यांत चूक होणारहि नाही. मी वेगळा, तो वेगळा ! त्यानें आपल्या आयुष्याची त्याच्या अनुभवांप्रमाणें नीटनेटकी गोठवण केली होती. तिनें त्याला समाधान मिळत होतें. अडदांडासारखा त्याच्या खोलींत शिरून ‘ हें

कांहीं म्हातारे व एक म्हातारी

मांडें इकडे नको. बाज त्या कोंपऱ्यांत पाहिजे. चूल इथें पाहिजे ' अशी फिरवाफिरव सुचविणारा मी कोण ?

मी कांहीं वेळानें विचारलें, " नाना, तुझें समाधान विचित्र दिसतें. तराजूच्या मधोमध लोंबकळण्यांत तुला समाधान वाटतें. त्रिशंकू आहेस तूं. तूं स्वर्गांतला नाहीस अन् पृथ्वीवरचा पण नाहीस. वेड्या, कुणाच्या आहारीं गेल्याखेरीज त्या कुणावर प्रेम कसें बसणार ? अन् प्रेम केल्याखेरीज तूं कसा जगणार—कसा जगलास ? कारभारणीवर तरी प्रेम केलंस का ? "

माझ्या शेवटच्या प्रश्नाकडे लक्ष्य न देतां नाना म्हणाला, "साहेब, मला तुम्ही थंड गोळा समजतां जणूं ? माझा पण आणखी एक देव आहे—नाहीं खूप देव आहेत. गांवचीं मुलें, महाराचांभारांचीं, वाण्याबामणांचीं, कुणव्यामाळ्यांचीं—सगळीं मुलें माझे देव आहेत. त्यांना खारिक खोबरें गूळ दिल्यावांचून माझा एक दिवस सुना जात नाही. आंत इमान, बाहेर मुलें ! माझ्या घरीं मुळांचें राज्य असतें. कुणी मांडीवर, कुणी खांद्यावर, कुणी पाठीशीं--सारे माझे देव मला सांभाळून असतात. काम असो नसो, आपला एक दोन चकरा शाळेंत घालतो. विचारीं पोरं कशी देवावाणी गप्प बसलीं असतात. मोरू-मास्तर तापून तापून छडी आपटीत असतो. मला बघितलं म्हणजे पोरान्या जिवांत जीव येतो. मी त्यांना हळुच वाकोल्या दाखवून येतो परत. पोरे हंसतात, मास्तर ओरडतो. मास्तर रजेवर गेला म्हणजे मीच शाळा चालवतो. एक पोर गैरहजर राहत नाही. मला कुठें लिहावाचायला येतंय ? सांगतो पोराना गोष्टी. त्यांच्याशीं खेळ खेळतो अन् शेतांत नेवून त्यांना काम करायला लावतो. "

कांहीं वर्षे गेलीं. मुंबईस मी मित्रमंडळीसह संध्याकाळीं गप्पागोष्टी करीत बसलो होतो. दरवाजावर धक्का बसला. दार उघडलें. नानानें आंत प्रवेश केला. मी आश्चर्यचकित झालों. वडगांवच्या व नानाच्या आठवणी बुजून गेल्या होत्या. नाना मुंबईस कसा ? नाना हंसत हंसत म्हणाला, “ कांहीं नाहीं. ममई बघावी म्हणून विचार आला. निघालों झालें. मास्तर म्हणाला, ‘ साहेब आतां ममईलाच आहेत. ’ म्हटलं साहेबांची भेट होईल अन् ममई पण बघायला भिलेल ? ”

दुसऱ्या दिवशीं सकाळीं नाना जुहूला विमानें पाहाण्यास गेला.

आमचे प्रोफेसर

“ Yes, you are playing ” हें मोजकें वाक्य आमच्याकडे पाहात उच्चारून प्रोफेसर साने रोज संध्याकाळीं आमच्या क्रीडांगणावरून पुढें फिरावयास जात. यापेक्षां जास्त वाक्यें त्यांनीं कधीं उच्चारलीं नाहींत, किंवा एकाद्या खेळाडूस सलगीचा प्रश्न विचारला नाहीं.

आमचे कांहीं प्रोफेसर बुद्धिमत्तेची उणीव विनोदानें व सलगीनें भरून काढीत. सान्यांना या उपायांची जरूर नव्हती. विद्यार्थ्यांच्याच काय पण इतर प्रोफेसरांच्या भूमिकेहून त्यांची भूमिका भिन्न होती— उच्च होती. त्या भूमिकेवर त्यांनीं बायकामुलांस, आप्तेष्टांस—कोणासच येऊं दिलें नाहीं. या भूमिकेवर त्यांनीं आपलें एकाएकी जीवन शंकराचार्य व प्लेटो, तुकाराम व ब्राउनिंग यांच्या सहवासांत घालविलें. साने आमच्या पातळीवर कसे उतरून येणार ? आमच्याशीं विनोद-वार्ता कशी करणार ?

परंतु अनुनासिक कोंकणी स्वरानें उच्चारलेलें तें वाक्य आम्हां विद्यार्थ्यांना पृथ्वीमोलाचें वाटे. तसें म्हटलें तर सान्याच्यांत व आमच्यांत कांहींच साम्य नव्हतें. आमचें कॉलेज म्हणजे इंग्लंडच्या पब्लिक स्कूलच्या वळणावरचें होतें. खूप खेळावें, व्यायाम करावा व सपाटून खावें हा आमचा उद्योग. सकाळीं उठावें, थंड पाण्यानें नळाखालीं स्नान करावें, हाफू पॅट बांधीतच ‘ शोड ’ मध्यें जावें, उपःकालच्या

आमचे प्रोफेसर

अंधुक उजेडांत बारा-पंधरा जणांच्या तुकडीनं कॅप्टनच्या हुकमती-खालीं मैल दीड मैल दौड मारून यावी व मग 'शेड'मध्ये सिंगल बार, डबल बारवर कसून कसरत करावी; संध्याकाळीं सक्तीनें हॉकी किंवा फुटबॉल यांपैकीं कोणचा तरी एक 'हार्ड' गेम खेळावा (किक्रेट हा 'सॉफ्ट' गेम समजला जाई) अन् थकल्यावर विश्रांतीसाठीं व करमणुकीखातर टेनिसचा एखादा सेट खेळावा, तशीच रॅकेट घेऊन क्लबांत जावें व दामुअण्णांनीं केलेल्या पोळ्यांवर भुकेल्या लांडग्यांप्रमाणें तुटून पडावें; रात्रीं थोडाबहुत अभ्यास करावा व लहान मुलांप्रमाणें गाढ झोपीं जावें—हा आमचा दिनक्रम.

आमचा प्रिन्सिपाल आमचा आदर्श. म्हातारा झाला होता पण अजून हॉकींत सेंटर फॉरवर्ड खेळायचा ! सकाळीं आम्हीं दौड करूं लागलों कीं स्वारी आपल्या घोड्यावरून. दौडत मागून यायची. आमच्या कॉलेजांत अभ्यासी विद्यार्थ्यांस किंमत नव्हती असें जरी म्हणतां आलें नसतें, तरी त्याला महत्त्व मात्र खाल नव्हतें. सेंटरला उभी किक् मारून गोल करणारा धिप्पाड देव आमचा हिरो ! त्याची आज्ञा मानण्यांत आम्हाला भूषण वाटे, त्याचें अनुकरण करण्यांत आम्हांला धन्यता वाटे.

साने आमच्याहून कितीतरी भिन्न ! तरुणपणीं ते टेनिस खेळत असें म्हणतात. परंतु आम्हां विद्यार्थ्यांच्या कित्येक पिढ्यांनीं त्यांना खेळतांना कधीं पाहिलें नव्हतें. त्यांच्या अंगावर अनावश्यक मास नव्हतेंच पण अवश्य तेवढेंहि नव्हतें. ठेंगणा बांधा, सुदाम्याला शोभणारी कृश देह्यष्टि, गालफडें वर आलेलीं, डोकें भल्या मोठ्या ठेंगळासारखें पुढें डोकावणारें, डोळे खोल व भुवयांखालीं झांकलेले,

कांहीं म्हातारे व एक म्हातारी

दाभणकाठी मिशा, हत्तीसारखे टक्कारेले कान—एवंगुणविशिष्ट साने आमच्या अडदांडांच्या कॉलेजांत लिलिपुटहून आलेल्या तिन्हाइत पाहुण्यासारखे दिसत.

पण कॉलेजला सान्यांचा व सान्यांना कॉलेजचा अभिमान वाटे. आमच्या कॉलेजला जे कांहीं विशिष्ट वळण लागलें होतें तें लागण्यास साने बरेच कारणीभूत होते. आमच्या कॉलेजच्या कांहीं विशिष्ट परंपरा होत्या. त्या अलिखित असल्या तरी युनिव्हर्सिटीच्या कायद्यापेक्षां, प्रिन्सिपालच्या हुकुमापेक्षां किंवा हुना आईबापांच्या आज्ञापेक्षां त्यांना अधिक किंमत होती, नव्या विद्यार्थ्यांनीं कॉलेजांत प्रवेश केला म्हणजे अरेब्रियन नाइटमधल्या लोहचुंबकाच्या डोंगराप्रमाणें कॉलेजच्या परंपरा त्याला आपल्याकडे ओढीत.

आम्ही नुसतेच खेळत व खात नव्हतो. आमच्यांत शिस्त होती. लष्करी शिस्त होती. आमच्यांत स्वायत्तता होती व ती जतन करण्यासाठीं आम्ही वाटेल त्याच्याशीं झगडण्यास सिद्ध होतो. आम्ही फक्त आमच्या परंपरा शिरसामान्य मानीत होतो. आम्ही फक्त त्या परंपरांची जोपासना करणाऱ्या, त्यांची अंमलबजावणी करणाऱ्या 'सीनिअर' विद्यार्थ्यांचे हुकुम मानीत होतो. सीनिअर विद्यार्थ्यांनीं राज्य करावें, अंमल चालवावा, कित्ता घालून द्यावा व ज्यूनियर विद्यार्थ्यांनीं तो गिरवावा ही एक आमची महत्त्वाची परंपरा होती. सीनिअर विद्यार्थ्यांनीं कारभारी मंडळाचें अध्यक्ष व्हावें, खुर्चीवर बसावें व प्रिन्सिपॉल आणि स्टाफ यांनीं त्याची आज्ञा पाळावी. ग्यादरिंगच्या बेळीं सीनिअर विद्यार्थ्यांनीं सामोरें जाऊन सन्मान्य पाहुण्याचें स्वागत करावें, त्याच्या खुर्चीला खुर्ची लावून उच्चासनावर बसावें, भाषण

आमचे प्रोफेसर

करावें आणि प्रिन्सिपॉल व प्रोफेसर मंडळीनें खालीं इतरेजनांत बसावें. या आणखी कितीतरी कमी जास्ती महत्वाच्या कॉलेजच्या परंपरा होत्या. या परंपरा रूढ होण्यास सान्यांची दूरदृष्टी व श्रम कारणीभूत झाले होते. प्रोफेसर साने म्हणजे आमच्या कॉलेजची एक चालती बोलती परंपराच होती व म्हणून आम्हाला त्या तशा जरत्कार व्यक्तीचा अभिमान वाटत असे.

प्रत्येक माणसाला बुद्धिबरोबर भावना ही, असतेच असें मानस-शास्त्र म्हणतें. या नियमाप्रमाणें सान्यांना भावना असलीच पाहिजे. मात्र ती व्यक्त झालेली आम्हीं कधीं पाहिली नाहीं. त्यांचें बोलणें अगदीं मोजकें व रुक्ष असे. त्यांचे ओठ अगदीं पातळ व रुक्ष होते. बोलतांना त्यांची हालचाल अगदीं बेताची होत असे. सान्यांना देवानें कां ओठ दिले याचें आम्हाला कोडें वाटे. डोळे ओठासारखेच खोल. त्यांच्यांतलें गुपित हुडकून काढण्याचा प्रयत्न करावा तर भुवयांची वळचण पुढें आलेली.

सान्यांचें सारें आयुष्य लेखनवाचनांत व चिंतनांत गेलें. विलायतेंत त्यांचें नांव महशूर होतें. तिकडील मासिकांत येणारे त्यांचे लेख तिकडील विद्वान मंडळी आवडीनें व आदरानें वाची. परंतु आमच्या गांवीं त्यांना फार थोडे लोक ओळखीत. सकाळीं लिहावें, दुपारीं कॉलेजांत शिकवावें, संध्याकाळीं तास दिडतास फिरावयाला जावें, रात्रीं आपल्या वाचनालयांत मध्यरात्रपर्यंत वाचावें व चिंतन करावें— हा त्यांचा क्रम. यांत सहसा फरक होत नसे.

फिरायला ते एकटेच जात. चालतांना कांहींतरी पुटपुटत व बोटें मोजीत. परत येतांता शिवराम गडी कंदील घेऊन पुढें चाले. एकदां

कांहीं म्हातारे व एक म्हातारी

गम्मत अशी झाली कीं कंदिलाचा उजेड डोळ्यांवर पडून डोळ्यांना त्रास होऊं लागला. परंतु शिवरामला कंदिल दुसऱ्या बाजूस फिरवा-वयास सांगण्याइतकें भान सान्यांना कोठून असणार ? त्यांनीं आपला हात कंदिलाच्या उजेडाच्या आड धरला व ते तसेच घरापर्यंत आले. या नंतर अनेक वेळां आम्ही सान्यांना डोळ्यांसमोर हात धरून चालतांना पाहिलें. पण त्यांना हांसण्याची कुणाची प्राज्ञा नव्हती. कांहीं दिवसांनीं खरा प्रकार आमच्या लक्षांत आल्यावर आम्हीच शिवरामला कंदिल नीट धरून चालण्यास सांगितलें. उजेडाचा रोख बदलल्याबरोबर सान्यांचाहि हात आपोआप खाली आला !

घरीं सुद्धां साने आपल्या तंद्रींत असत. त्यांचें ताट त्यांच्या वाचनालयांतच येई. बायकोनें सर्व पदार्थ वाढूनच ताट टेबलावर आणून ठेवावें व मुकाटयानें खोलीबाहेर जावें. जेवतांना जवळपास कोणी असलेलें सान्यांना खपत नसे. काय पाहजे काय नको हें त्यांना विचारण्याचीहि सोय नव्हती. रात्रीं तर आठवण होईल तेव्हां — लहर लगेल तेव्हां ते जेवत.

सान्यांचें घर कॉलेजच्या आवारांतच होतें. मध्यरात्रीं सर्व कॉलेज झोपीं गेले म्हणजे वाचनालयांत सान्यांच्या येरझारा सुरू होत. अशा शांत वेळीं त्यांचें डोकें विचारांनीं इतकें भारावले जाई कीं त्यांच्यानें खुर्चीवर बसवत नसे. एकाद्या क्षुब्ध पण बंदिवान सिंहाप्रमाणें ते त्या लहानशा खोलींत वेगानें येरझारा घालीत.

सान्यांना भायना नव्हत्या असें म्हटलें तें अगदींच खरें नाहीं. त्या होत्या, पण जिवंत माणसांबद्दल नव्हत्या. बार शें तेराशें वर्षांपूर्वीं होऊन गेलेल्या एका व्यक्तींत त्या सर्व केंद्रित झाल्या होत्या. ती

आमचे प्रोफेसर

व्यक्ति म्हणजे श्रीशंकराचार्य. “ शंकर ”—त्यांचा आवडता शब्द —त्यांचे मर्मस्थल होते. कुणी आचार्याबद्दल कमीजास्त बोललेले त्यांना खपत नसे. एकदां एका घमेंडानंद बंगाली प्रोफेसराचे आमच्या कॉलेजांत व्याख्यान झाले. भगवान गौरांगाची व भक्तिसंप्रदायाची स्तुति करतांना त्यांनी विनाकारण आचार्यावर दुगाण्या झाडल्या. अध्यक्षस्थानी साने होते. आम्ही त्यांच्याकडे भीत भीत पाहिले. डोळ्यांतून खदिरांगार बाहेर पडत होता. संतापाने कापत कापत ते बोलण्यास उभे राहिले. ते व्याख्यात्याचे आभार मानण्यास विसरले. एक तर व्याख्याते आभार मानण्याच्या लायकीचे नव्हते व शिवाय शंकराचार्यांची हेटाळणी करून त्यांनी सान्यांचा अक्षम्य अपराध केला होता. एक तासपर्यंत सान्यांनी व्याख्यात्यावर जळजळीत आग पाखडली, शंकराचार्यांचे व त्यांच्या अद्वैत मताचे समर्थन केले. त्या प्रसंगास आतां उणीपुरी २५।३० वर्ष झालीं. सान्यांना दिवंगत होऊनहि जवळ जवळ तितकीच वर्ष गेलीं. परंतु आम्ही त्यांचे कांहीं विद्यार्थी कधी कधी एकत्र येतो तेव्हां अजूनहि त्या प्रसंगाचे आम्हांस स्मरण होते, आमची विनोदवृत्ति लुप्त होते व आम्ही हलक्या आवाजांत एकमेकांशीं कुजबुजू लागतो. त्या दिवशीं सान्यांनीं आम्हांला उपनिषत्कालांत नेले, नैमिष्यारण्यांत फिरवले.

त्या दिवशीं आमच्यापुढे सान्यांची ती नेहमींची क्षुद्र व रुक्ष मूर्ति उभी नव्हती. त्यांच्या वाणींत त्या दिवशीं वेदव्यासांचे ओज, त्यांच्या संतापांत दुर्वासांचे सामर्थ्य आणि विवेचनांत वशिष्ठांचे गांभीर्य होते !

सान्यांची ज्ञानपिपासा दुर्दम होती. युरोपांत व अमेरिकेंत प्रसिद्ध झालेलीं तत्त्वज्ञानावरचीं निवडक पुस्तके त्यांच्याकडे नियमाने येत

कांहीं म्हातारे व एक म्हातारी

असत. हीं पुस्तकें ते नियमानें वाचीत, महत्वाचीं वाक्यें व शब्द अधोरेखित करीत व मार्जिनमध्ये अनेक सांकेतिक खुणा करीत. शेवटचें एक वर्ष ते बिछान्याला खिळून होते. उठून बसण्याची त्यांना शक्ति नव्हती. डॉक्टरांनीं त्यांना वर्ष दीड वर्षांची मुदत दिली होती. जगण्याची आशा नव्हती; उलट यमदेव एक एक पाऊल टाकीत अधिकाधिक जवळ येत होता—आणि सान्यांना त्यांच्या प्रत्येक पांवलाची चाहूल स्पष्टपणें ऐकूं येत होती. तथापि त्यांनीं वाचन सोडलें नाहीं. शेवटीं शेवटीं तीं लढू जर्मन पुस्तकें उचलण्याचें हातांत त्राण उरलें नाहीं तेव्हां सान्यांनीं पुस्तकाचें एक एक पान फाडावें व वाचावें. उजवा हात कामांतून गेला तेव्हां ते डाव्या हातानें लिहिण्यास शिकले. याच सुमारास जर्मनींत व अमेरिकेंत प्रायोगिक मानसशास्त्रास सुरवात झाली होती व महत्त्वाचे शोध प्रसिद्ध होत होते. साजे तशा त्या असहाय स्थितींत अधाशाप्रमाणें तिकडील ग्रंथ व संशोधनावरील मासिकें वाचीत व काळजीपूर्वक टिपणें लिहून घेत. जसजसा मृत्यु जवळ येत चालला तसतशी त्यांची ज्ञानपिपासा वाढूं लागली. त्यांना या शेवटच्या दिवसांत दुःख एवढेंच वाटे, कीं मानस-शास्त्राच्या मंदिराचें एक नवीन दालन उघडलें जात होतें पण त्यांत त्यांना प्रवेश नव्हता, त्यांच्या भाग्यांत केवळ दारांतून डोकावून पाहणेंच होतें. मोझेसप्रमाणें त्यांना Promised Land दिसत होती पण मोझेस-प्रमाणेंच नदी ओलांडून तिचा ताबा घेण्याचें त्यांच्या मशिबीं नव्हतें !

सान्यांनीं शिकवणेंहि थांबवलें नाहीं. वास्तविक ते रजेवर होते. कॉलेजचें काम करण्याचें त्यांना कांहीं कारण नव्हतें. परंतु त्यांची कर्तव्यनिष्ठा इतकी जाज्वल्य होती, कीं आमच्या फिलॉसॉफी

आमचे प्रोफेसर

ग्रूपला अर्धवट शिकवून तसेंच सोडणें त्यांना प्रशस्त वाटलें नाहीं. तो देखावा जितका गंभीर तितकाच हृदयद्रावक होता. अस्थिपंजर झालेले साने शरपंजरीं खिळलेले, भोंवतीं पुस्तकें व टिपणवह्या पडलेल्या. आम्ही सात आठ विद्यार्थी त्यांच्या बिछान्याभोंवतीं खुर्च्या घेऊन बसलेलों. सान्यांच्या विवेचनाचा प्रवाह सारखा चालत असे. मधून मधून पोटांत कळ येई, वेदना असह्य होत, तेव्हां ते बोलणें थांबवून कुशीला वळत. हेतु हा.कीं, आपली ती केंविलवाणी स्थिति— ते हाल आम्ही पाहूं नयेत व सहानुभूति दाखवूं नये. सहानुभूतीची तर त्यांना फार चीड. आम्ही बापडे मुकाट्यानें मान खालीं घालून कांहीं तरी लिहिण्याचें निमित्त करीत असूं. अंमळशानें वेदना कमी झाल्यावर साने आमच्याकडे वळत व परत बोलूं लागत. आम्हीहि कांहीं झालें नाहीं असें दाखवीत असूं. एकदा एकजणानें थोडीशी सहानुभूति व्यक्त करण्याचा प्रयत्न केला. सान्यांनीं त्याला खोलीबाहेर घालवले. प्रत्यक्ष बायकोला कारणाशिवाय आपल्या रुग्णशय्येपाशीं ज्यांनीं शेवटपर्यंत उभें राहूं दिलें नाहीं, ते परक्या विद्यार्थ्यांच्या सहानुभूतीला काय महत्त्व देणार ?

साने शेवटपर्यंत आमच्या ग्रूपला शिकवीत होते. शेवटच्या दिवशीं तास संपल्यावर ' उद्यां येऊं नका ' म्हणून हलक्या आवाजांत त्यांनीं आम्हांला निरोप दिला. त्या आवाजांत थोडी आर्द्रता असावी असा आम्हाला संशय आला, ज्या कॉलेजांत २५।३० वर्षे शिकविलें, त्याच्या शेवटच्या फिलॉसॉफी ग्रूपला शेवटचा पाठ देतांना त्यांच्या अंतःकरणांत थोडीबहुत खळबळ उडाली असावी असें आम्हांला वाटलें. पण आम्ही जड पावलांनीं भीतभीतच खोलीबाहेर पडलों.

कांहीं म्हातारे व एक म्हातारी

ती रात्र कॉलेजनें जागून काढली. सर्वांचे डोळे समोर दिसणाऱ्या त्या बसक्या घराच्या वाचनालयांतल्या एका खिडकीकडे लागले होते. कांहीं दिसत नव्हते. अंधुक दिवा तेवत होता. पण आम्ही सर्वजण भयचकित मुद्रेनें त्या खिडकीकडे पाहात होतो. दिसत नसेना, आमचें अंतःकरण आम्हांला ग्वाही देत होतें, त्या खिडकींतून त्या रात्री ते दोन रुक्ष डोळे—ते दोन खोल गेलेले डोळे—कॉलेजच्या इमारतीच्या अंधुक आकृतीकडे पाहत-पाहत तिचा शेवटचा निरोप घेत होते !

सकाळीं आम्हीं आमच्या पूज्य गुरूस आमच्या खांद्यावरून नेले. सान्यांचा दरारा विलक्षण, त्यांना सहानुभूतीची चीड ! आम्हीं निःशब्दपणें त्यांना स्मशानांत पोहोचविलें !

मात्र आमच्या सर्वांच्या मनांत सान्यांच्या आवडत्या ‘ Grammarian’s Funeral ’ मधील ओळी घोळत होत्या.

Our low life was the level’s and the night’s; His for the morning !

Step to a tune, square chests, erect the head, ‘ Ware the beholders ! ’

This is our Master, famous, calm, and dead,
“ Borne on our shoulders. ”

म्हाताऱ्यांचें गांव

तुम्हीं नाना प्रकारचीं गांवें पाहिलीं असतील. तरुणांचें गांव पाहिलें असेल, कदाचित् मुलांचें गांव पाहिलें असेल— मीं तें नेहमींच पाहत असतो, पण तुम्हीं कधीं म्हाताऱ्याचें गांव पाहिलें आहे काय ? ऐकलें आहे काय ?

मी तरी कशाला मुदाम म्हाताऱ्यांचें गांव पाहयला जातोय. पण योग आला खरा. गेल्या वर्षीं हिवाळ्यांत एके दिवशीं माझा मुक्काम — गांवच्या डाक बंगल्यांत होता. सकाळची वेळ. चहा आटोपून मी दुसऱ्या गांवीं जाण्याची तयारी करीत होतो व जामानिमा चढवतां चढवतां शिक्षक मंडळींशीं बोलत होतो.

इतक्यांत तीन चार म्हाताऱ्यांनीं खोलींत प्रवेश केला. मीं प्रश्नार्थक मुद्रेनें त्यांच्याकडे पाहिलें. त्यांच्यांतील एकजण म्हणाला, “ साहेब, आमचा गांव इथून जवळच पांच सात मैलांवर आहे, आपण आमची शाळा पहावी अशी फार इच्छा आहे. आल्यास उपकार होतील.”

ही बुद्धी मंडळी लष्करी पेन्शनर होती. त्यांचे खाकी रंगाचे कोट, लष्करी थाटाचे पटके, उभी राहण्याची ढब, लष्करी सलामी देण्याची ऐट पाहून मला कौतुक वाटलें. मी म्हणालों, “ मी आतां पुढें जाण्यास निघालों आहे. पण माझी मोटर तुमच्या गांवीं नेतां येत असेल तर मी अवश्य येतो. ”

कांहीं म्हातारे व एक म्हातारी

मला काय माहित त्या म्हाताऱ्यांचें गांव कुठें व कसें आहे. मी सहजभावानें बोललों. जवळ बसलेले एक शिक्षक हांसून म्हणाले, “ होय, साहेब, मोटर जात असेल तर जावें त्यांच्या गांवीं. ” म्हातारी मंडळी आपसांत कुजबुजू लागली. त्यांचा म्होरक्या म्हणाला. ‘ साहेब, आपली मोटर नेण्याची तजवीज होईल. पण आतां आपण धांदलांत आहांत आम्हीं आग्रह करित नाहीं. सहा महिन्यांनीं तपासणीला परत याल तेव्हां भेटूं. सर्व म्हातारे रांगेत ‘ अटेन्शन ’ करून ताठ उभे राहिले. त्यांनीं मला लष्करी सॅलूट केला व अबौट टर्न करून ते रवाना झाले.

मीहि पुढें कुच केलें व त्या म्हाताऱ्यांना व त्यांच्या गांवाला विसरून गेलों. पांच सहा महिन्यांनीं परत माझा त्या बंगल्यांत मुक्काम झाला. म्हातारे पाळतींवर होते. मी टोपी खुंटीला टांगून खुर्चीवर बसलों न बसलों तोंच ती म्हाताऱ्यांची तुकडी माझ्यासमोर अटेन्शन करून उभी राहिली. त्यांची मुद्रा विजयी होती, चर्या करारी होती. तो म्होरक्या म्हणाला, “ साहेब, तयारी झाली. उद्यां आपण मोटारनें आमच्या गांवीं चलावें. ” ‘ तयारी झाली ’ याचा अर्थ आम्हा फिरत्या अमलदारांना एकच माहित. तयारी झाली म्हणजे कोंबडे कापले किंवा बासुंदी पुरीची सिद्धता झाली ! मी म्हणालों, “ मला तुमची तयारी नको. कबूल केल्याप्रमाणें मी तुमची उद्यां सकाळीं शाळा पाहीन व परत येथें मुक्कामाला येईन. ”

तो म्होरक्या मिलिटरी माणूस. तो मला काय दाद देतोय ? तो निश्चयपूर्वक म्हणाला, “ साहेब, उद्यां मुक्काम आमच्या गांवींच झाला पाहिजे. आमची मीठ-भाकर खाल्ली पाहिजे. उद्यां येथें आपल्याला

म्हातान्यांचें गांव

कांहीं काम करतां यायचें नाहीं, सारे वकील, मास्तर, शेटसावकार झाडून साऱ्यांना उद्यांचें आंवतण केलें आहे. उद्यां येथली शाळा बंद. ”

मी तात्काळ हेरलें, उद्यां कांहीं तरी गमतीचे अनुभव येणार. म्हातारी मंडळी परत गांवीं गेली. दुसरे दिवशीं सकाळीं उठून बाहेर येतो तों बंगल्यासमोर तीन माणसांनीं गच्च भरलेल्या मोटारी माझी वाट पाहत उभ्या होत्या ! त्या मोटारींमध्ये गांवची सर्व ठळक मंडळी बसली होती. जणू काय ते लष्करी म्हातारे Conscription पुकारून या सर्व पुढारी मंडळींना सैन्यांत भरती करण्यास घेऊन चालले होते ! पुढच्या दोन मोटारींच्या फ्रंटसीटवर एक एक म्हातारा वाट दाखवायला बसला होता. तिसऱ्या मोटारीची पुढची जागा मजसाठीं राखून ठेवली होती. मी मुकाट्यानें जाऊन बसलों.

मोटारी चालू झाल्या. दोन अडीच मैल गेल्यावर आम्हांला एक लहानशी घाटी लागली. तोंपर्यंत रस्ता ठीक होता. घाटी चढल्यावर अफाट असें कातळ दिसलें. रस्ता सरळ पुढें गेला होता. पण पुढच्या मोटारींतील म्हातारबुवांनीं ड्रायव्हरला उत्तरेकडे मोटार नेण्याचा हुकूम दिला. त्या दिशेला रस्त्याचा मागमूस नव्हता. ड्रायव्हर कुरकुरूं लागला. बुवा संतापले, “लेका, तुझ्या मोटारीला धक्का लागला तर भरून देईन.” ड्रायव्हरला असें आश्वासन देवून त्यांनीं भरतीला मोडक्या इंग्रजींत त्याला लष्करी शिब्या हांसडल्या.

मोटारी कातळावरून चालू लागल्या. एक फर्लांग गेलों न गेलों तोंच चुन्यानें कातळावर काढलेल्या दोन रेषा स्पष्ट दिसूं लागल्या. या रेषांमधून मोटारी जाण्याचा रस्ता त्या म्हातान्यांनीं केला होता मधून मधून खडे खळगे होते तेथें भर घालून रस्ता तयार केलेला

कांहीं म्हातारे व एक म्हातारी

दिसत होता. एका ठिकाणीं तर मोठमोठ्या दगडांची भर घालून त्यावर माती पसरून मोटारी पुढें नेण्याची व्यवस्था केली होती. दर फलांगावर एक म्हातारा रस्त्याच्या कडेला उभा होता. मोटारी जवळ येतांच तो लष्करी सलामी देई व हातांतलें निशाण फिरवी.

आतां कुठें माझ्या डोक्यांत प्रकाश पडला. म्हाताऱ्यांनीं पांच सहा महिने मुदत कां मागितली तें आतां मला उमगलें. आमच्या शिक्षकानें थडा केली, एक प्रकारचें त्या म्हाताऱ्यांना आव्हान केलें. त्यांनीं आपल्या लष्करी बाण्याप्रमाणें तें शांतपणें स्वीकारलें व दोन अडीच मैल रस्ता स्वतःच्या हातानें तयार करून मोटारी आपल्या गांवच्या शाळेपर्यंत नेल्या !

आम्हीं शाळेपार्शीं येऊन पोहोचलों. तेथें सर्व गांवकरी आमच्या स्वागतासाठीं जमले होते, पण इतर ठिकाणीं दिसून येणारा गोंधळ, गडबड, अव्यवस्था यांचा तेथें मागमूसहि नव्हता. शाळेच्या इमारतीच्या एका बाजूस मांडव घातला होता व त्यांत व्यवस्थितपणें गांवकरी बसले होते पण गम्मत अशी कीं जमलेल्या लोकांत औषधाला कोणी तरुण नव्हता. सारेच म्हातारे ! माझ्याबरोबरीचे एक वृद्ध वकील मला हंसत हंसत म्हणाले, “आहे कीं नाहीं गम्मत ? अहो, हा बोलून चालून म्हाताऱ्यांचा गांव ! येथें तुम्हाला तरुण मनुष्य सहसा दिसणार नाही. म्हातारे आणि त्यांचे शाळेंत जाणारे नातू अन् पणतू ! सारी तरुण मंडळी तुमच्या मुंबईस पोलिसांत, गिरण्यांत किंवा लष्कर, इंदूर, धार व ब्रिटिश मुलखांतल्या फौजेंत नोकरी करतात. येतात कधीं कुळधर्म-कुळाचारांसाठीं. पण त्यांच्यावांचून या म्हाताऱ्यांचें कांहीं अडत नाही. ”

म्हाताऱ्यांचें गांव

आमच्या स्वागतासाठीं गार्ड ऑफ ऑनरच्या दोन रांगा उभ्या होत्या. पहिली लष्करी व पोलिस पेनशनर म्हाताऱ्यांची व दुसरी तिच्या मागें त्यांच्या नातवांपणतवंडांची. म्हातारे आपले फाटके तुटके कां होईना लष्करी खाकीचे चामड्याच्या बटनांचे कोट घाळून, मिशांचे आकडे पिळून, छाती काढून उभे होते. कोणाच्या कपाळांवर त्रिपुंड्र शोभत होते तर कोणी चंदनाचा गरगरीत टिळा व कान-शिलांवर मुद्रा लावल्या होत्या. पोरेंसुद्धा स्नान करून स्वच्छ लंगोठ्या घाळून आलीं होती. सर्वत्र लष्करी स्वच्छता, टापटिप व व्यवस्था दिसत होती. स्वागतसमारंभ छोटासाच, पण सर्व कामें वेळेवर झालीं. मुलांचीं गाणीं संपल्यावर मास्तर 'कृपासागर'नी सुरुवात करून लांबलचक भाषण करण्याचा मनसुबा करीत होता, पण एका गल-मिशावाल्या म्हाताऱ्यानें असे डोळे वटारले कीं त्यानें दोन मिनिटांत आपलें भाषण पुरें केलें.

मास्तर एकंदरीत त्या म्हाताऱ्यांशीं वचकून वागतांना दिसला. पुढें दुपारीं आम्हीं गप्पा मारीत असतां एका म्हाताऱ्यानें त्याबाबत खुलासा केला. तो म्हणाला, "साहेब, रागावूं नका. पण बघा तुमच्या या मास्तर लोकांत कांहीं शिस्त नाहीं. शाळा सोडून पळून काय जातात. खोटे अर्ज काय करतात, भांडणें काय लावतात. आमच्या शेजारच्या गांवचा एक मास्तर आहे. त्याला तें गांव नाहीं आवडत. तो दर सहा महिन्यांनीं रजेचा अर्ज करतो अन् लिहितो बायकोचें बाळंतपण नजीक येऊन ठेपलें आहे. आमच्या शाळेवर एक असाच मास्तर आला होता. शुक्रवारची शाळा करून पळून जायचें अन् मंगळवारीं हजर व्हायचें अशी त्याची संवय. आमच्या

कांहीं म्हातारे व एक म्हातारी

गांवीं आल्यावर एक दोनदां गेला तो पळून असा. आम्ही बोलून चालून लष्करी माणसें. आम्हाला हें कसें चालणार ? आमचा कायदा पण लष्करी. तुमच्या दिपोटीना अर्ज करायचा, त्यांनीं तीनचार महिन्यांनीं चौकशी करायची अन् शेवटीं काय तर मास्तरलां ताकीद मिळायची. या भानगडींत आम्ही नाहीं पडलों. शुक्रवारी पाळत ठेवली, मास्तर लपून छपून लागला जाऊं. पाठवली एक तुकडी त्याला गिरफदार करायला. आणला पकडून अन् शाळेंत केलें त्याचें कोर्ट मार्शल ! दिली दोन दिवसाची अंधार कोठडीची सजा. सोमवारी बाहेर काढला. सांगितलें, ' मास्तर, तुमचा हा पहिला गुन्हा म्हणून माफक सजा दिली. दुसऱ्या गुन्ह्याला अंधार कोठडी अन् कांजी, तिसऱ्या गुन्ह्याला चक्री, चौथ्याला फटके. सारें लष्करी कायद्याप्रमाणें होईल. लिहून घ्या सारें. ' मास्तर हातापाया पडला. सुतासारखा सरळ वागूं लागला. साल अखेर खटपट करून त्यानें आपली मुकाट्यानें बदली करून घेतली. आतां आम्हांला चांगले मास्तर मिळतात. आम्हीहि त्यांना राह्याला घर, मराठा असेल तर दर पंधरवड्याला कोंबडी, ब्राह्मण असेल तर दूध भाजीपाला सारें देतो. ”

शाळा तपासल्यावर आम्ही गांव पाहिला. कोंकणांतला गांव तो. समांतर टेकड्यांच्या दुबेळक्यांत वसला होता. मधून एक लहानशी नदी वाहत होती. व तिच्या पाण्यावर वांयगणी (उन्हाळी) भात पिकत होते. सीमेवर टेकडीवरून एक व्हाळ वहात होता. त्याचें गाणी या म्हाताऱ्यांनीं श्रीशंकराच्या देवालयजवळ गोमुखांतून आणून तेथें स्नानाची उत्तम व्यवस्था केली होती. तेथून तें पाणी बाहेर काढून त्याच्या साद्यानें एक छानदार बगीचा तयार केला होता.

म्हाताऱ्यांचें गांव

तें गांव म्हणजे त्या म्हाताऱ्यांची एक कर्मभूमि होती. पेन्शन घेतल्यावर ते कमलभक्षक होऊन स्वस्थ बसले नव्हते. त्यांनीं स्वकष्टानें शालेची इमारत बांधली, शाला वाढवली, इंग्रजी वर्ग सुरू केला. एक शंकराचें व एक विठ्ठल-रखमाईचें देऊळ बांधलें, नदीला बांध घातले, शेतांना ताल्या बांधल्या. बगिचा थाटला व देवळाच्या सभामंडपांत सहकारी संस्थेची कचेरी काढली. या सभामंडपांत सव मंडळी नित्यनियमानें जमे, सर्व प्रश्नांवर चर्चा करी व चर्चेत जें ठरे तें सर्वजण अंमलांत आणीत. या बैठकींत ‘शेतकी व शेतकरी’ व इतर मासिकें आणि रामविजय, पांडवप्रताप, भक्तलीलामृत वगैरे पौथ्या यांचें वाचन नियमानें होत असे. गांवाला येण्यास नीट रस्ता नव्हता तो माझ्या भेटीच्या निमित्तानें तयार झाला.

म्हाताऱ्यांना भांडण्यास, गटारगण्या करण्यास वेळ नव्हता. मात्र तरुण माणूस हा त्यांचा थट्टेचा. विषय होता. त्यांच्यांत अवेळीं पेन्शनींत निघालेलीं ५०।५५ वर्षांचीं दोनचार ‘पोरें’ होती. त्यांना म्हातारे ‘बच्चे लोग’ म्हणत व त्यांची नेहमीं थट्टा व्हायची. म्हाताऱ्यांचें वय समजणें कठीण होतें. त्या गांवचा म्होरक्या चांगला पाउणशें वर्षांचा होता. तो २०-२५ वर्षे पेन्शन खात होता. त्याचें मां आमच्या बैठकींत कौतुक करूं लागलों. पलिकडे कोपऱ्यांत दुसरे एक बुवा बसले होते. त्यांना तें सहन झालें नाहीं. ते उठून माझ्यापुढें ताठ उभे राहिले अन् म्हणाले, “साहेब त्या पोराला काय तुम्ही वाखाणताय ? झालीं असतील त्याला सत्तर पाउणशें वर्षे. पण अवतार पहा त्याचा. आतांच खोकूं लागलाय. घाटी चढला कीं बसतोय खालीं. हीं अलिकडचीं पोरें, साहेब.

कांहीं म्हातारे व एक म्हातारी

यांना आमची ताकद कुठून येणार ? ” मी विचारलें, “ पण बुवा, तुम्ही कोण ? ” बुवा म्हणाले, “ मी याचा काका ना ? हा पोर माझ्या कडीखांद्यावर खेळलाय. याचा काय दिमाख ? याचे दांत बघा दांत. नुसतें बोळकें झालेंय. साहेब, मी अजून दांताखालीं काटकन् नळी फोडतो. या पोराला वरवंटा लागतो. तो पलिकडे बसलाय पिंजारलेल्या मिशावाला. परवा पेनशनींत आला. माझा नातू तो. मी आदरानें विचारलें, “ मग बुवा, पेन्शन किती खाल्लंत ? ” बुवा म्हणाले, आठवत नाहीं नक्की. पण झालीं असतील सत्तेचाळीस अठेचाळीस वर्षे. सांगा साहेब, हा माझा पुतण्या म्हातारा तर मग मी कोण ? मी चटकन् उत्तर दिलें, “ म्हाताऱ्याचा काका.” पण त्यानंतर म्हाताऱ्यांच्या वयांबद्दल कौतुक करण्याचें मी सोडून दिलें. हो, काय ध्या ? एकाद्याला म्हातारा म्हणावें अन् तो ‘बच्चा’ निघावा; एकाद्याला तरुण समजावें अन् तो खरोखुरीचा म्हातारा निघावा.

संध्याकाळीं मंडळी आम्हांला पोहोचवायला गांवठाणापर्यंत आली. मोटरी सुरू होण्यापूर्वी आम्हांला सर्वांनीं सलामी दिली. मोटरीबरोबर दोन पावलें चालत येऊन तो म्हाताऱ्याचा काका म्हणाला, “साहेब, पुढच्या वर्षीं जरूर या. यंदा रस्ता घाईघाईत केला. पुढच्या सालीं बघा कसा फक्कड रस्ता बनवतो. ”

मोटारी पुढें गेल्या. मी वळून पाहिलें. सारे म्हातारे छत्या काढून ताठ उभे होते. हंसत होते व आम्हाला हातांनीं खुणावत होते !

कविराज चंद्रशेखर

१९१०-११ साल असेल. मे महिन्यांत संध्याकाळीं बगलेंत कवितांची वही व हातांत घाम पुसायचा रुमाल घेऊन मी मामांच्या पोळींत प्रवेश केला. पुष्कळ घरीं चौकशी केली, परंतु महाराष्ट्राच्या एका कविश्रेष्ठाच्या घराचा पत्ता त्यांच्या अरुंद गल्लींतील कोणाहि रहिवाशास माहित नव्हता. शोध करीत करीत मी एका अगदीं शेवटच्या घराच्या धिंचोळ्या बोळांत शिरलों. बोळांत अंधार होता. चांचपडत जावें लागलें. दहा पंधरा पावलें चालल्यावर एक लहानसा दुसोपी चौक लागला. चौक ओलांडून अंधारांत पुढें होऊन मी हाक मारली. ‘ कोण आहे ? ’ अंधारांतूनच एक उग्र पण भरीव आवाज आला व लगेच दिव्याच्या लहानशा वर्तुळामध्ये ठेंगणीशी पण कसदार देहयष्टि, विशाल पण त्रस्त डोळे, काळी कुळकुळीत लांब व टोकाला गांठ मारलेली शेंडी, स्वच्छ साधा पंचा, अशी कविराजाची मूर्ति दिसली. “ दत्त कवींचा मुलगा ” हे माझे शब्द ऐकतांच त्यांची मुद्रा बदलली, डोळ्यांत अश्रु आले व गर्हिवरून ते मला भेटले. याप्रमाणें अंधारांतच आमचा परिचय झाला.

बडोद्यास अंधारांतच चंद्रशेखरांचें आयुष्य गेलें. वैद्यकीय खात्याच्या कचेरींत रक्त आटवून कारकुनी करावी; संध्याकाळीं देवदर्शनास जावें व रस्त्याच्या कडेनें परत घरीं यावें; हातपाय धुवून वर माडीवरील

कांहीं म्हातारे व एक म्हातारी

मठीत बैठक मारावी व काव्यचितनांत मध्यरात्र जागवावी. सकाळीं उशिरा उठावें, स्नान करून सूर्योपासना करावी व पोटांत दोन घास घालून कचेरीचा रस्ता धरावा. याप्रमाणें चंद्रशेखरांचें आयुष्य गेलें. बडोदें त्यांना ओळखत नव्हतें. गरीब कारकुनाला कोण ओळखणार ! बडोद्यास बडेबडे पाहुणे पाहुणचार घेऊन गेले. वक्ते आले, ग्रंथकर्ते आले, कवि आले, धर्मोपदेशक आले. सर्वांचे सत्कारसमारंभ झाले, यथायोग्य संभावना झाली. संभावना—विचारपूस झाली नाही मात्र चंद्रशेखरांची. त्यांचा जन्म ३०।४० रुपयांवर कारकुनी करण्यांत गेला ! टिळकांनीं म्हटलें आहे, “ जातीच्या भ्रमरास सोडुनि फुलें घे फोड हीं लाकडें । ऐसें कोण म्हणेल कोण भलतें घालील हें साकडें ॥ ” असलें भलतें साकडें बडोद्यास चंद्रशेखरांस घातलें होतें.

चंद्रशेखर संस्कृतीनें प्राचीन होते. अभिरुचि व मनोरचना या गुणांनीं ते भवभूति व जगन्नाथ पंडिताचे समकालीन होते. ते समकालीनांप्रमाणें प्राचीन कवींचा उल्लेख करीत. त्यांच्या इतकी भूतकालांत वांवरणारी आणि रमणारी व्यक्ति मीं अद्यापि पाहिली नाहीं. वर्तमान परिस्थितीशीं त्यांचें कांहींच साधर्म्य नव्हतें. बडोद्यानें केलेल्या अवहेलनेनें तर ते भूतकालांत अधिकच गुंगून गेले होते. कचेरींतून घरीं आल्यावर ते खुंटीला उपरणें व पागोटें ठेवीत. बडोद्याची धूळ झाडीत व हातपाय धुवून माडीवर आपल्या मठीत व भूतकालांत शिरत, मग आपण गरीब आहोंत, कारकून आहोंत, उपेक्षित आहोंत हें सर्व ते विसरून जात. ते कालिदासाबरोबर राजदरबारीं बसत, वाल्मीकीसह तमसेच्याकाठीं समिधा गोळा करीत, जगन्नाथ पंडिताबरोबर दिल्लीश्वराच्या कृपाछात्राखालीं लवंगीशीं प्रणया-

कविराज चंद्रशेखर

लाप करीत. त्यांना विसाव्या शतकांतले ब्राह्मण मराठे दिसत नव्हते. शापादपि शरादपि प्राचीन ब्राह्मणांच्या सहवासांत त्यांचें आयुष्य गेलें. आश्रमांत तपसाधन करून त्या तपाचा अंशभाग क्षत्रियांना देणाऱ्या ब्राह्मणांचें रक्षण करणाऱ्या राजांच्या मांडीला मांडी लावून ते बसत. प्राचीन समाजव्यवस्था, ब्राह्मणांचें तपःसामर्थ्य, क्षत्रियांचें तेज; प्राचीन नगरें, विलासमंदिरें, वाटिका, प्रासाद, प्राचीन राजे त्यांच्या राण्या आणि परिवार; प्राचीन राजकवि, पंडित, नर्तिका, वीट त्यांना डोळ्यांसमोर दिसत व या प्राचीन वातावरणांत ते रंगून जात. मामाच्या पोळांत आणि विसाव्या शतकांत चंद्रशेखर मनानें कधींच राहिले नाहीत.

आमच्या त्या मामाच्या पोळांतील मठींतील बैठका मी कधी विसरणार नाही. आम्हीं तरुण मंडळी बहुधा श्रवणभक्तिच करीत असूं. बडोद्यांत ते उन्हाळ्याचे दिवस; अंगांतून घामाच्या धारा चालत. पण बैठक जमली म्हणजे कोणाला कशाचें भान नसे. रोज उशिर होई, रात्रीच्या तोफेची वेळ जवळ येई, कधीं कधीं तोफ होऊनहि जाई. खालून चंद्रशेखरांना फराळाचीं बोलावणीं येत; पण काव्यानंद चालू राही. अनिच्छेनें आम्ही विव्हाडीं परत जातांना ऐकलेल्या ओळी गुणगुणत जात असूं. रस्त्यावरचे लोक हांसत, पण आम्हाला त्याचें भान नसे. इंदुरला परत जाण्याच्या वेळीं तर बैठकीला फार रंग भरे. आम्हीं जेऊनच चंद्रशेखरांकडे जात असूं. रात्रभर काव्यगायनाचा जलसा होई. झुंजूं मुंजूं झालें म्हणजे आम्हीं कविराजांचा निरोप ध्यावा व तसेंच उठून स्टेशन गाठावें या आमच्या स्टेशनच्या प्रभातफेऱ्यांत चंद्रशेखरांच्या कवितांचेंच गायन होत असे व तें गाडी सुटेपर्यंत थांबत नसे.

कांहीं म्हातारे व एक म्हातारी

समोर एक सुंदर लहानशी पेटी ठेवून चंद्रशेखर बसत. कधी स्वतःच्या कविता, कधी जगन्नाथ पंडितांचा एखाद दुसरा सुंदर श्लोक, कधी त्यांना आवडणारी एखादी इंग्रजी कविता, तर कधी “अर्वाचीन कवितेंतून” लेंभे, मोगरे, कीर्तिकर वगैरेंच्या आवडल्या कविता यांची हाजेरी होई. चंद्रशेखरांना गाणें येत नसे; पण त्यांचा गळा गोड असे व म्हणण्यांत विलक्षण प्रेमळपणा व गांभीर्य भरलेलें असे. म्हणतां म्हणतां अनेक प्रसंगीं ते देहभान विसरत व गर्हिवरून जात. “काय मजा आहे !” म्हणून आपणच जिभल्या चाटून गर्हिवर दावून ते पुढें म्हणूं लागत. त्यांच्या इतक्या मनोभावानें व तल्लीनतेनें फक्त तांचेच कविता म्हणूं जाणत; इतरांना तें साधलें नाहीं. फार रंग भरला म्हणजे चंद्रशेखर उठून उभे राहत व पाठीकडे एकमेकांत हात जुळवून खोर्लीत येरझारा करीत. आम्ही चकित व श्रद्धामय मुद्रेनें त्यांच्याकडे वर पहात असूं. ते मध्येच थांबत, आमच्याकडे वळत, एक गुढघा किंचित् वांकवीत व आवेशानें आणि आवेगानें परत कविता म्हणूं लागत. “कसा आहे झेलम कांठचा गालिचा ?” असें म्हणून ते हंसत व परत फेऱ्या घालीत. अशा प्रसंगीं कधी ते काव्यकलेचें सुंदर वर्णन करीत तर कधीं मम्मट किंवा वर्डस्वर्थ यांच्या व्याख्यांची चर्चा गंभीरपणानें करीत. राव-बहादुर महाजर्नीच्या “केवल समाधी” च्या व्याख्येचा ते वारंवार उल्लेख करीत. “परत ये परत ये मम मनोमय मृगा । वय तुझें जिवलग सरत ये सरत ये ॥” ही कविता म्हणतांना तर चंद्रशेखर बहार करीत. “अमृत तें गरलसे” या चरणापर्यंत आल्यावर ते नागासारखे डुल्लें लागत. अशा प्रसंगीं त्यांच्या डोळ्यांत ओतप्रोत

कविराज चंद्रशेखर

उल्हास भरलेला दिसे. “ वसंत माधव ” म्हणतांना “ माझ्या मना संवगड्या धिजलास कां रे ” या एकोणचाळिसाव्या श्लोकापासून योगसमाधीचें वर्णन करतांना ते चाल बदलीत, वेग कमी करीत आणि कांपण्या व हलक्या आवाजांत म्हणूं लागत. या वेळीं ती खोली त्या अंधुक उजेडांत एका सूक्ष्म व पवित्र वातावरणानें भरून जाई. “ या होऊं भाऊ ” हें आपलें एकुलतें एक पद म्हणतांना त्यांची भूमिका इतकी उज्ज्वल असे कीं हिमालयाच्या पवित्र शिखरावर वसून कोणी वेदकालीन महात्मा विश्वास आवाहन करीत आहे असें आम्हांस भासे. “ गोदागौरवा ” चीं तर पारायणें होत. अशा प्रसंगीं नाशिकला गोदातटाकीं काढलेल्या बाळपणाच्या आठवणी निघत—“ भटजी ” च्या मठांतील आरास, ते जुने पटाईत पोहणारे गडी, नदीवर फिरावयाला आलेले गुलहौशी लोक, यांचें ते मार्मिक वर्णन करीत.

आपण कवीचे आत्मलक्षी (Subjective) आणि परलक्षी (Objective) असे वर्ग पाडतो. आम्हांस आत्मलक्षी कवी विशेष आवडतात. कारण त्यांचें जीवन व काव्य हीं एकरूप झालेलीं आम्हांस दिसतात. काव्य त्यांच्या जीवनाचें प्रतिबिंब असतें. तांबे याच कारणानें नवीन पिढीचे आवडते कवि झाले आहेत. ज्यांच्या जीवनाचा त्यांच्या कलाकृतीशीं फारसा संबंध नाही, ज्यांची कला स्वानुभवावर अधिष्ठित नाही त्यांच्याविषयीं आम्हांस फारशी सहानुभूती वाटत नाही. जेथें कवींत अनुभूती नाही तेथें वाचकास सहानुभूती कोठें येणार ?

मला कलावंतांचें असलें स्थूल वर्गीकरण आवडत नाही. व्याकरणानें शब्दसृष्टीचे वर्ग (Parts of speech) करून शब्दांचें

कांहीं म्हातारे व एक म्हातारी

व्यक्तिमत्त्व नाहीसं केलें ती अवस्था वर्गीकरणानें कलावंतांची होणार आहे. कोण इसम कोणत्या गटांत पडतो हें हुडकतांना इतर इसमाशीं असलेलें त्याचें साधर्म्य पाहण्याकडे आमची दृष्टि असते. इतरांहून त्याच्यांत विशेष निराळें असें काय आहे हें आम्ही पाहत नाहीं. चंद्रशेखरांना परलक्षी ठरवून मोकळे होण्यांत असाच अन्याय होणार आहे. चार लोकांना दिसणारे त्यांचें रुक्ष एकमार्गी जीवन त्यांच्या काव्यांत प्रतिबिंबित झालें नाहीं, हें सत्य आहे. पण मी एक मेडिकल खात्यांतील कारकून आहे, जग माझ्यावर अन्याय करीत आहे, असें म्हणून त्यांनीं करुणगीतें गावीं असा आम्ही आग्रह कां धरावा ? बाह्य जीवनाहून भिन्न असें चंद्रशेखरांचें आंतरजीवन होतें. त्यांतच ते गुंगून गेलेले असत. दारिद्र्य, हाल, अवहेलना यांची त्यांच्या ओजस्वी व प्रसन्न काव्यावर शबल छाया पडूं शकली नाहीं इतकें तें आंतरजीवन प्रभावी होतें. जुन्या पिढींतील संयम हा गुण— कदाचित् कांहींना तो अवगुण वाटेल—चंद्रशेखरांत होता. स्वतःच्या जीवनाचें स्पष्ट चित्र वाङ्मयांत चित्रित करणें, चार-चौघांत वखें फेंकून नागवें हिंडण्यासारखें आहे, असें त्यांच्या पिढीस वाटत असे. वखें पाहिजेतच व तीं सुंदर, शरिराला खुलवून दाखविणारीं, इतकेंच नव्हे तर शरिराचे अवगुण झांकणारीं अशीं पाहिजेत असें त्यांना वाटे. स्वतःचा अनुभव सांगावयाचाच तर त्याला किंचित् मुरड घालावी, त्याला थोडेंबहुत व्यापक रूप घ्यावें, क्वचित् त्याचा आरोप दुसऱ्यावर करावा व त्याचा कल्पनाविलास रचावा अशी त्यांची वृत्ति असे. प्रणयिनीवर काव्य लिहावयाचें तर अशरीरिणी प्रेमदेवतेवर त्यांना भागवून घ्यावें लागे. अनेक जुन्या कवींनी काव्यदेवता या

कविराज चंद्रशेखर

अमूर्त शक्तीशींच प्रणयालाप केले किंवा राधाकृष्ण-प्रेमाच्या रूपाने—
by proxy—प्रणयक्रीडा केली तर त्यांचें मानसशास्त्रीय कारण
हेंच असावें.

परंतु अनुभवास मुरड घालणें, आपल्या जीवनाकडे वाचकाची
दृष्टि न वळेल अशी खबरदारी घेणें हें वेगळें आणि अनुभव नाहीं,
जगाशीं सहानुभूति नाहीं, अर्थात् सहृदयता नाहीं अशा कवींनी
पांडित्यप्रदर्शक काव्यरचना करणें हें वेगळें. चंद्रशेखर पांडितकवि
नव्हते. त्यांच्या काव्यांतील प्रसाद व जिह्वाळा पांडित्य-साध्य नाहीं.
त्यांनीं सृष्टि पाहिली होती. त्यांचें विपुल व विविध असें सृष्टिज्ञान
पुस्तकी नव्हतें. गोदेवर हाडामासाच्या व्यक्तीइतकी त्यांची भक्ति
होती. एका निर्जीव नदीवर असें जिवंत प्रेम करणें व गुजराथच्या
मरुभूमींत पन्नास वर्षे तिचा ध्यास घेणें, हें जिवंत भावनाप्रधान
कवीखेरीज कोणास साधणार आहे ? चंद्रशेखरांना फळाफुलांचा
अनुभव होता. त्यांच्या गंधरंगांचीं ते तज्ञाप्रमाणें वर्णन करीत.
“ कुंज-कुंजन ” या त्यांच्या काव्यास शेळीचा आधार असला तरी
त्यांनीं प्रत्यक्ष त्या अदृश्य पक्ष्याचा रव ऐकला होता व पक्षी त्यांना
वेड लावूं शकला इतके ते संवेदनानुकूल वृत्तीचे होते. मुंबईच्या
चाळीत बसून चंद्रशेखरांनीं भारद्वाज, चंडोलांवर काव्ये लिहिलीं
नाहींत किंवा अरुणोदय न पहातां त्यांचें वर्णन केलें नाहीं. त्यांनीं
आपलें वैयक्तिक जीवन काव्यांत स्पष्टपणें व्यक्त केलें नसलें तरी
त्यांच्या काव्यांत सृष्टी व मनुष्य यांच्याशीं झालेली त्यांची समरसता
क्षणोक्षणीं दृष्टिगोचर होते.

चंद्रशेखरांइतकी कवितेची निस्सीम सेवा क्वचित् कोणी केली

कांहीं म्हातारे वं एक म्हातारी

असेल. ते सूर्योपासक होते. सूर्योपासनेइतकीच काव्योपासना त्यांना पवित्र व अगत्याची वाटे. रोजच्या आन्हिकास जसे ते शुचिर्भूत होऊन पवित्र भावनेने आणि श्रद्धामय अंतःकरणाने बसत, तितक्याच शुचिर्भूत वृत्तीत संध्याकाळी माडीवर जाऊन ते काव्या-राधना करीत. कचेरींतील रुक्ष काम पाहू तास इमानाने करावे, कदन्न खाऊन दिवस काढावेत, मित्रांच्या सहवासा-संभाषणावांचून वर्षे घालवावीत, प्रेमानंदावांचून जीवन जगावे—याची कल्पना वाचकांनी मनाशी करावी व मग चंद्रशेखरांकडे व त्यांच्या काव्याकडे पाहावे. पेटीवर एक दगडी पाटी व पेन्सिल, पाटीवर वळणदार सुंदर तिरपी अक्षरे व कविराज केवळ—समार्थीत त्या पेटीभोवती येरझारा घालीत आहेत, असे चित्र डोळ्यासमोर आणावे. वेळेचे भान नाही, रात्रीचा फराळ आहे तर आहे नाही तर नाही, अशा अनेक रात्री जात. चंद्रशेखरांच्या काव्यास दिव्याच्या तेलाचा वास येतो असे म्हणणारांस मी इतकेच सांगेन की ते साधेसुधे बाजारी तेल नव्हते; हृदय पिळून काढलेले तेल होते. चंद्रशेखरांनी जागरणे, कदन्नसेवन, उपास, क्लेश, अवहेलना या स्वतः सोसल्या, पण महाराष्ट्रास मात्र त्यांनी निर्भेळ आनंद दोन्ही हातांनी भरभरून वांटला. हा स्वार्थःयाग आणि हा संयम अपूर्व आहे. दुसऱ्या एका चंद्रशेखराप्रमाणे हलाहल विष स्वतः प्राशून त्यांनी महाराष्ट्रास गंगापान करविले.

आईचें मरण !

आज आई सर्वोचा निरोप घेत होत्या. वातावरणांत एक प्रकारची प्रसन्नता—उल्हास, एक प्रकारचें गांभीर्य भरून राहिलें होतें. आज आई आम्हाला सोडून जात होत्या. आई स्वस्थ एका जागीं कधींच बसत नसत. कुठेंतरी जात असत, कांहींतरी करीत असत. पण आज मात्र त्यांनीं महाप्रस्थान मांडलें होतें.

बोछन चाछन दवाखाना तो. तेथील वातावरण कशा प्रकारचें असणार ? दुखणाइतांचें विव्दळणें, फिनाइलचा वास, चिंतातुर चेहरे, उदास मनें—यांखेरीज तेथें काय दिसणार ? पण गेल्या दोन दिवस आईचें तेथें वास्तव्य होतें. आई मरण्यासाठीं दवाखान्यांत आल्या होत्या, पण त्यांनीं आपल्याबरोबर उत्साह, आनंद, विनोद आणला होता.

तसें म्हटलें तर मरण किती अमंगल, किती उद्वेगजनक ! मरणासमोर माना खालीं जातात, डोळ्यांत आंसवें उभीं राहतात, जगावरचा—जीवनावरचा विश्वास क्षणभर कां होईना नाहींसा होतो, स्मशानांत कां होईना पण वैराग्य येतें. पण आईचें सारेंच आनंदमय. त्यांचें मरणाहि मंगलमय, हास्यमय, आनंदमय होतें. दवाखान्यांतील नर्सेस, डॉक्टर, नोकर-चाकर—साऱ्यांच्या चेहऱ्यांवर प्रसन्नता विलसत होती. सर्व श्रद्धाभावानें आईच्या वोंडकडे पाहत होते. वातावरण एकप्रकारच्या वीजेनें भारलें होतें. झाडांवर पक्षी मंजुळ

कांहीं म्हातारे व एक म्हातारी

गाणें गात होते. रात्रभर जागलेला वार्डबॉय स्ट्रेचरवर रोग्याला नेतां नेतां कसलें तरी गाणें गुणगुणत होता; व स्ट्रेचरवरील रोगी आपल्या अशक्त हाताच्या दोन लांबट बोटांनीं स्ट्रेचरच्या कडेवर ताल देत होता. आज आई आपल्या असंख्य मुलांना सोडून चालल्या होत्या !

आईचें सर्व आयुष्य विनोदांत गेलें. त्या दीर्घ कालांत त्यांना अनेक दुःखें सहन करावीं लागलीं, पतिवियोग सहन करावा लागला, गरिबींत दिवस काढावे लागले. पण आयुष्यभर त्यांचें सारथ्य दोघांनीं केलें. निस्सीम ईश्वरभक्ति आणि विनोद. मीं अनेक विनोदी माणसें पाहिलीं आहेत, पण आईच्या सारखा आनंददायक, निर्भेळ, शुद्ध, प्रेमळ विनोद मीं अजून पाहिला नाहीं. कुणी विनोद म्हणजे विडंबन, उपहास समजतात. कुणी विनोदाचा उपयोग दुसऱ्याच्या वमीं घाव घालण्यास व अंतःकरणास घरे पाडण्यासाठीं करितात. विनोद त्यांच्या वाग्युद्धांतील विषारी वायु असतो. कुणी विनोदाचा उपयोग सज्जनांच्या माना शरमेनें खालीं लवविण्याकडे करितात. विनोद हें या मंडळीच्या हातांतील एक शस्त्र असतें, साधन असतें.

विनोद ही आईची एक ललितकला होती. त्या ती कला कुठें शिकावयाला गेल्या नाहींत. त्यांना ती उपजतच प्राप्त झाली होती. विनोदाचा जन्म विसंगतीमधून होतो असें म्हणतात. आईचें सर्व आयुष्य विसंगतिपूर्ण होतें. त्यांत विनोदाला भरपूर जागा होती. यामुळें आईच्या विनोदाला विषय बहुधा त्या स्वतःच असत. विनोदी माणसें दुसऱ्यांचा विनोद करतात. दुसऱ्यांनीं उलट त्यांचा विनोद केल्यास त्यांना तो आवडतोच असें नाहीं. आई दुसऱ्यांस स्वतःचा विनोद

आईचें मरण

करण्यास संधिच देत नसत. त्या स्वतःच स्वतःचा—स्वतःच्या व्यंगांचा, कुरूपपणाचा, अज्ञानाचा—विनोद करीत !

विनोद आईची अफ़—ईथर होती. त्याच्या साह्याने त्यांनी आपल्या कष्टांवर—दुःखांवर मात केली. शेक्सपियरच्या एका नाटकांत जॉन ऑफ गांट हा मरतांना आपल्या नांवावर कोटी करितो व हास्यरस उत्पन्न करितो. सकृदर्शनीं हें चमत्कारिक वाटतें. पण त्यांत असंभवनीय असें कांहीं नाहीं. स्वतःच्या दुःखमय परिस्थितींतील विसंगति—चमत्कृति शोधून काढावयाची व स्वतःच तिला हासायचें ही एक दुःखभार हलका करण्याची युक्ति आहे. जॉननें मरतेवेळीं ही युक्ति उपयोगांत आणली. आमच्या आई जन्मभर तेंच करीत आल्या व शेवटीं स्वतःला हांसत हांसत व लोकांना हांसवीत हांसवीत मरण पावल्या. विनोद आईची नुसतीच अफ़ नव्हती. ती त्यांच्या जीवनक्रमाची एक पद्धत (a way of life) होती. ती तें त्यांच्या फुरसतीच्या वेळचें करमणुकीचें साधन नव्हतें. जगाशीं झगडतांना, संकटांना टक्कर देतांना, अवहेलना—क्लेश सहन करतांना त्यांनीं टाकलेला तो डाव होता !

आईना असह्य वेदना होत असतां दवाखान्यांत आणलें. त्यांची स्थिति चिंताजनक होती. ऑपरेशन करणें धोक्याचें होतें. परंतु एक क्षणभरहि विचार न करितां त्यांनीं ऑपरेशनला मान्यता दिली. स्ट्रेचरवरून ऑपरेशनरूमकडे नेतांना बापडी नर्स आईच्या तोंडावर चादर घालूं लागली. चादर दूर सरकवून आई म्हणाल्या “ अग, तूं मला भित्री समजतेस काय ? ” आई उघड्या डोळ्यानें हांसत हांसत ऑपरेशनरूममध्ये गेल्या. डॉक्टरनें आधीं स्पायनल इंजेक्शन दिलें.

कांहीं म्हातारे व एक म्हातारी

डॉक्टर आंतड्याचें ऑपरेशन आईच्या डोळ्यांदेखत त्या पूर्ण शुद्धीवर असतांना करीत होता. आई त्या तशा स्थितींत डॉक्टरची थट्टा करीत होत्या. डॉक्टर लष्करी पेशाचा, मेजर हुद्देवाला, गंभीर स्वभावाचा; पण त्याला हंसू आवरेना. ऑपरेशन करावें कीं हंसावें ? आणि हा सर्व प्रकार मृत्यु स्ट्रेचरच्या भोंवती, डॉक्टरच्या मार्गे मार्गे घिरट्या घालीत असतां चालला होता. अखेरीं डॉक्टरनें हार खाल्ली. आईना क्लोरोफॉर्म दिला व निर्विघ्नपणें ऑपरेशन केलें.

आईना खोलींत आणलें. दवाखान्यांतल्या रिवाजाप्रमाणें त्यांच्या दोन वेण्या घातल्या होत्या. त्या दाखवून त्या आपल्या लाडक्या नातवंडाला म्हणाल्या, “ अरे, बघ. कसे लहान पोरसिरखे माझे सोपस्कार चालले आहेत. ”

आईना बघावयास गांव लोटलें. रोग्यास भेटण्याच्या ठरलेल्या वेळा असतात. माणसेंहि फार येतां कामा नये. पण आईना सात खून माफ होते. आई जगन्माता होत्या. त्यांच्या मुलांचा परिवार फार मोठा. साठ वर्षांच्या रावब्रह्मादुरापासून पांच वर्षांच्या “ आज्ञाबाया ” म्हणणाऱ्या मांगाच्या पोरापर्यंत आईचीं मुलें होतीं. तीं सर्व जातींचीं, सर्व धर्मांचीं असत. त्या सर्वांना आई अरेतुरे म्हणायच्या व कामाला लावायच्या. त्यांची मुलगी त्यांना थट्टेनें म्हणायची, “ आई, प्रत्यक्ष पंचम जॉर्ज तुला भेटण्यास आले तर तूं म्हणशील ‘ अरे बाबा, जरा तें दार लाव अन् पलीकडचा तांब्या आण बरें. ’ ”

आईना भेटण्यास हारभक्तिपरायण आले, आई म्हणाल्या, “ बुआ, बघा कसा आत्मा आणि कुडीचा झगडा चालत आहे. बघूं या कोण जिंकतें तें ! ”

कांहीं ब्रिया भेटण्यास आल्या. आईची कळी परत खुलली. त्या म्हणाल्या, “ अग, तुम्ही माझा सत्कार-समारंभ केलात ना ? त्याची लागली मला दृष्ट. थोड्याशा मीठमोह्या ओवाळून टाका माझ्यावरून.”

आपल्याला पहायला आलेल्या मंडळीच्या गर्दीकडे पाहून आईना विनोद सुचला. त्या नर्सला म्हणाल्या, “ अग, बघितलेंस कसे सारेजण मला ‘बघायला’ येतात. लग्नाच्या आधीं असें कुणीच बघायला आलें नाहीं. ”

आईच्या खोलींत प्रायमस स्टोव्ह होता. त्यांनीं तो खोलींतून काढण्यास सांगितलें व त्या ऐवजीं वातीची चूल आणावयास लावली. त्या म्हणाल्या, “ या नर्सेस मोठ्या अचपळ असतात. एखादी पदरबिंदर जाळून घेईल. ”

याप्रमाणें दिवसभर आईंनीं सर्वांना हांसविलें, सर्वांची काळजी वाहिली. आल्यागेल्याची पुसपास केली. कोणाला रडायला त्यांनीं फुरसतच दिली नाहीं. सर्वांना हांसविणाऱ्या त्या म्हातारीपुढें रडण्याची कोणाची प्राज्ञा होती ?

रात्र झाली. इष्टमित्र आपापल्या घरीं परतले. जवळचीं एक दोन माणसें आसपास राहिलीं. पण कोणालाहि आई त्या रात्रीं जाणार असें वाटलें नाहीं. आईंनीं सर्वांनाच आपल्या विनोदानें फसविलें होतें त्यांनीं आपल्या सगळ्या मुलांना आपल्या विनोदाची बाळगोळी दिली होती. त्या गोळीच्या नशेंत सारेजण गाढ झोपीं गेले !

बारा वाजून पन्नास मिनिटें झालीं. आईची तयारी झाली. त्या निघाल्या. निघतांना त्या नेहमीं धांदलींत असत, पण फेब्रुवारीच्या तेथीस तारखेच्या त्या मध्यरात्री, त्या नितांत शांततेमध्ये, त्या गंभीर एकांतांत

कांहीं म्हातारे व एक म्हातारी

अत्यंत शांतपणें अत्यंत समाधान वृत्तीनें आई निघाल्या होत्या. डोळे मिटले होते. तोंडावर समाधान, तृप्ति विलसत होती. चेहऱ्यावर सूक्ष्म हास्य भमकत होतें. आई “ मृत्युच्छायेच्या खिंडीतून ” चालल्या होत्या, परंतु मृत्युचा त्यांच्या चर्येवर कांहींच परिणाम दिसत नव्हता. आई मृत्युंजय होत्या.

आईच्या स्मशानयात्रेत भजनी मंडळी “ जिकून मरणाळा मरणाळा, जीव कुडीतून गेला ” हें भजन म्हणत म्हणत गेली. खरोखरच आईनीं मरणाळा हांसवले होते—जिकले होते व विजयी वीराप्रमाणें त्या निजधामास गेल्या होत्या. आईच्या मरणासारखें प्रसन्न, उज्वल व हास्यमय मरण मीं कधीं पाहिलें नाहीं, पुढें कधीं पाहिन असें वाटत नाहीं.

कांहीं संग्रहणीय ग्रंथ

विचारसौंदर्य (प्रो. वा. म. जोशी)	१-१२-०
शेजवलकरांचे लेख, प्रथम खण्ड (प्रो. त्र्यं. शं. शेजवलकर)	३-०-०
श्रीपाद कृष्ण कोल्हटकरांचा लेखसंग्रह	६-०-०
अर्वाचीन मराठी वाङ्मयसेवक, खण्ड दुसरा (खानोलकर)	३-०-०
माझा नाटकी संसार, प्रथम खण्ड (वरेरकर)	१-१२-०

बॉम्बे बुक डेपो, मुंबई, ४

